
दोन उतरां 


धावेच्या भुरग्यांखातीर परिपूर्ण अशा एका 'कंम्पोजिशना" च्या 
पुस्तकाची गरज आशिल्ली. ते दिकेन आमी यत्न सुरू केल्लेय. 
आमच्या प्रयत्नांक आज फळ येता. हें पुस्तक भुरग्यांच्या हातांत 
दितना आमकां भोव खोस जाता. हें पुस्तक गोंय एस्‌. एस्‌. सी. 
बोर्डान 'स्कोप अण्ड लिमिटेशनसू' हे पुस्तिकेंत घालून दिल्ल्या मार्गदर्शक 
तत्वांप्रमाण तयार केलां. 

ह्या पुस्तकांत निबंद, काणयो, चिटयो, संवाद, अर्थग्रहण 
(उतारे) अणकार ह्या सगळ्या विशयांचो आस्पाव केला. फाटल्या 
कांय वर्सांच्यो प्रश्‍नपत्रिका पळयत जाल्यार निबंदांचे तेच तेच विशय 
आरतून परतून विचारिल्ले दिसतात. तशें जावचें न्हय आनी शिकपी 
भुरग्यांक खूब पर्याय मेळचे म्हूण परंपरेन चलत आयिल्ल्या विशयांवांगडाच 
खूबशे नवे विशय आमी घेतल्यात. 

आठवे आनी णववेच्या भुरग्यांनीय हें पुस्तक मुजरत वाचचें. 
घावी आनी आठवी, णववीच्या कंपोजिशनाच्या पाठ्यकमांत व्हडलो 
सो फरक आसना. आठवी ते घावेच्या भुरग्यांक ह्या पुस्तकाचो बरो 
उपेग जावचो आनी तांची विशय विस्तार करपाची तांक वाडची हो 
हेत मतीत दवरून हें पुस्तक तयार केलां. 

पुस्तक बरोवप, सुदारप, टायप सॅटींग करप, प्रूफ पळोवप, 
छापप ह्या कामांत त्या त्या मळावेल्या जाणकारांचो पालव लागताच. 
हें पुस्तक उजवाडाक येतासर श्री दिनेश मणेरकार, श्रीमती अर्चना 
कामत, श्री मंगलदास भट, बाय पॅटसी पेरेरा आनी बाय संध्या नायक 
हांणी प्रत्यक्ष आनी अप्रत्यक्ष आदार दिला. तांकां आमी देव बरें करू 
म्हणटात. 

रचना: निबंद विभाग 


निबंद बरयतना हे मुद्दे लक्षांत दवरचे. 


निबंद बरोवचे पयलीं विशयाक धरून मुद्दे सोदून 
काडचे. 

हे मुद्दे विचारांच्या पांवड्याप्रमाण परिच्छेदांनी वांटून घालचे . 
निबंदाचो माथाळो निबंद बरयता त्या अक्षरापरस मातशा 
मोठ्या अक्षरान वळीचे मर्दीच बरोवचो. 

माथाळो बरयलेउपरांत एक वळ सोडून निबंद बरोवपाक 
सुरवात करची. 

पयल्या परिच्छेदांत विशयाच्या संदर्भांत प्रस्तावना सुरू करची. 
एक-एक मुद्दो घेवन ताचेर विस्तारान बरोवचें. 

दर एका मुद्दयाचो एक परिच्छेद करचो. 

एका मुद्दयाचो ८.पर्‍या मुद्द्याकडेन संबंद आसचो. 

एकूच मुद्दो परत-परत बरोवचो न्हय. 


- निबंदाचें तात्पर्य निमाण्या परिच्छेदांत येवंक जाय. 

. निबंदाची भास सोपी आसची. 

- वाक्यां ल्हान आनी सुटसुटीत आसचीं. 

- शिकिल्ल्या पाठांतली उतरावळ, वाकप्रचार, म्हणी हांचो 


फावो तो उपेग निबंद बरयतना करचो. 


- निबंद बरयतना शुद्धलेखनाचेर ध्यान दिवप गरजेचें. 

| म्हजें आवडटें सवष 

| सवण्यांक दाखयलेबगर घरांतलो बाबू उंडी तोंडांत घेना, आनी 

 सुकण्यांचेर नदर पडलेबगर कवीचें कवीत घडना. सुकण्या पिलाभशेन वयर 

| वयर उडूंक, मळबाक हात लावंक कोणाक आवडचें ना? म्हाका तर खूब 

` आवडटा आनी हाकाचलागून म्हाका सुकण्यांचो दुस्वास जाता. तरेतरेच्या 
रंगांचा सवणीं जेन्ना सैमांत मुक्तपणान उडटात, तेन्ना सैमांत जीवसाण 
येता आनी तो जिवो-तट्ूटटीत जाता. 


म्हाका सगळ्यात आवडटा तें सुकणें म्हणल्यार कोगूळ. वसंत ऋतू 
येता म्हणल्यार कोगूळ आपल्या मदूर आवाजान वसंत ऋतूक येवकार 
दितना पळोवंक मेळटा. कोगळीचें गाणें आयकुचें तर तें वसंत ऋतलुंतूच . 


कोगूळ हेर सवण्यांभशेन कश्ट करपी न्हय. हेर सवणीं तांतयां 
घालपाच्या वेळार हेवटेन-तेवटेन भोवून काडयो-बडयो हाडून आपलो घोंटेर 
बांदपाच्या वावराक लागतात त्या वेळार कोगूळ बिनदास्त वाऱयार हेडटा. 
सामकी आळशी! 


तांतयां घालपाच्या वेळार मात, कावळयांचो घोंटेर सोदून काडटा 
आनी कावळो ना तें पळोवन ताच्या घोंटेरांत तांतयां घालता .तांच्या तांतयांनी 
कांयच वेगळेपण दिसना. मागीर परतून कोगूळ बिनदास्त. चिंता-हुस्क्याविरयत 
जगार हेडपाक मेकळी. कावळीण बावडी आपल्या तांतयांवांगडा तिजींय 
तांतयां उबयता. पिलां जातकच कावळीण आपल्या पिलांवांगडा तिज्यांय 
तांतयांची सेवा करता. कोगळीचीं पिलां व्हड जातकच उडून वतात. 


कोगळीर्ची आळशीपणां कडेक दवरून पळयलें जाल्यार हया सवण्याचो 
खरेलोच मोग करीन दिसता. कितलें सुंदर आनी सोबीत सवें हें! 


गिमाळयांत जेन्ना झाडां चंवरतात, तेन्ना कोगळीक खूब खोस 

जाता. तिका आंब्या चंवर खूब आवडटा. देखुनूच आंब्या झाडातंल्यानूच 

तिचे गोड स्वर “कुहू कुहू आमच्या कानार पडटाल आनी आनंद दिवन 

वतात. भुरगीं तीं भुरगीं! जाण्टीं लेगीत कोगळीचो आवाज आयकून पिशीं 
७ 


जातात. तीं घरांतल्यान भायर येवन झाडाचेर बशिल्ले कोगळीक 
पळयतात. 


एक फावट आमच्या घराफाटल्यान एका झाडार कावळ्यान घोंटेर 
केल्लो. घोंटेरालागीं म्हाका एक कोगूळ दिसली. म्हाका अजाप जालें. हांवें 
तेविशीं पप्पाक विचारलें. त्याच दिसा कावळिणीच्या घोंटेरांत कोगूळ तांतयां 
घालता म्हणपाचें म्हाका पप्पाकडल्यान कळूळें. जेन्ना कावळीण खावड घेवन 
येवपाक लागली, तेन्ना आमकां कळूळें, तांतयां फुटून पिलां जालीं म्हूण. 
म्हाका कोगळीचें पील पोसपाची उमेद जाली. म्हज्या हट्टालागून मानायाक 
चडोवन कोगळीचें पील हाडपाक लायलें. 


हावें आनी म्हज्या भावान पिलाची खूब जतनाय घेतली. शेजान्यांलीं 
भुरगींय आमगेर जमपाक लागलीं. अभ्यास सोडून आमी ताजी अपुरबाय 
करतालीं. पूण कांय दिसांनी आमी काडिल्ले त्रास म्हणल्यार उमथ्या 
कळशार उदक जालें. तें पील कर्कश आवाजान कांव कांव करून रडपाक 
लागलें. त्या सभाग्यान कोगळीचें समजून कावळिणीचें पील हाडून दिल्लें. 
त्या दिसासावन खंयचेंय सवणें पांजन्यांत घालून पोसपाचो ध्यास हांवें 
सोडून दिलो. 


रुपापरस गुणाक चड म्हत्व आसता हाची देख आमकां कोगूळ 
दिता. रंगान काळी आसुनूय आपल्या म्होवाळ सुरांनी तिणें सगळ्यांचीं मनां 
जिंकल्यांत. तिच्या आवाजामुखार तिच्या रूप रंगाचेर कोणाचेंच लक्ष 
वचना. बेनल्लीक जसो रुखाचो आदार तसो कोगळीक कावळिणीचो. 
म्हाका दिसता देव जेन्ना सवण्यांक घोंटेर बांदपाच्यो वेगवेगळ्यो कला 
शिकयतालो तेन्ना कोगूळ हजारांनी दुख्खी मनां आपल्या मदूर स्वरान 
प्रसन्न करूंक भोंवताली आसतली. 


हांवें पळयल्लो अपघात 


मनशाचें जिवीत सुयेंत घाल्ल्या धाग्यावरी. विणटां-विणटां केन्ना 
गांठ पडत म्हूण सांगूं जायना. धाग्याक गांठ पडली जाल्यार सबंद शिवणीची 
सोबीतकाय वता तशेंच जिविताचेंय. मनाक लागसारखो एक प्रसंग पुराय 
जिवीत बदलून उडयता. असोच एक प्रसंग म्हज्या जिवितांत आयलो. 


मे म्हयन्याची सुटी पडिल्ली. तकलेवेलो परिक्षेचो ताण उणो 
जाल्ल्यान मनमेकळेपणान हांवें मामाच्या घरा सांवड्डया वचपाचें थारायलें. 
' मम्मीची मान्यताय नासली. फुडलें वर्स धावेचें आशिल्ल्यान सुटयेंत लेगीत 
हांवें अभ्यास करचो अशें तिका दिसतालें. ती जाणा आशिल्ली, एकदां हांव 
मामागेर गेल्यार परत बेगीन येवपी कूळ न्हय. दुसर्‍याच दिसा मामा 
आमगेर आयलो आनी म्हज्या जिवाक सू जालें. मामान आग्रो केल्ल्यान 
मम्मीचो निरुपाय जालो आनी आमी सगळ्यांनीच मामागेर वचपाचें थारायलें. 


मामा मारुती कार घेवन आयिल्लो. हांव, म्हजो मामा, मम्मी, 
म्हजो व्हडलो भाव आनी ड्रायव्हर वचपाक भायर सरलां. मामागेर वचप 
म्हणल्यार म्हाका पाखां फुट्टालीं. थंयची सैमीक सोबीतकाय म्हाका भूल 
घालताली. म्हजी मामेभयण राजश्री आनी हांव एकेच पिरायेचीं जाल्ल्यान 
आमचें बरें जमतालें. थंयच्या रानांनी भोंवन आमी चारां, चुन्नां, जांबळां 
रातालीं, काजुबियो पुंजायतालीं. तोरां पाडून मिठावांगडा करकरीत खातालीं. 
हांव मनान मामागेर पाविल्लें. थंयच्या यादींनी गुल्ल जाल्लें. 


इतल्यांत मुखावेल्यान एक म्हालाचो ट्रक येवन आमचे कारीक 
आदळूळो. मम्मीन एकूच किळांच मारली. कितें जालें तें कळचे पयलींच 
हांव दारांतल्यान भायर शेंवटलें पूण चड मार लागलो ना. मम्मी, भैया 
आनी मामा भितरच उरलीं. कार शेताची धड मोडून शेतांत पडिल्ली . 
ड्रायव्हराचे तकलेक मार लागिल्लो. ताचे तकलेंतल्यान रगत व्हांवतालें. 


शेतांत मेरो घालपी लोकांनी आमकां पळयलें आनी ते धांवत 


आयले. ते एक-एकट्याक कारींतल्यान काडपाक लागले. म्हज्य 
पायांक मातसो मार लागिल्लो तरी म्हाका उठूंक त्रास जाताले. भैयाच्या 
दाव्या हाताक मार लागिल्लो. मामाच्या पांयाक मार लागिल्ल्यान तो वळवळटालो. 
मम्मीचो तर आवरोच उडिल्लो. इतल्यांत कोणेंतरी म्हणलें,“ सोंपलो बाबडो!' 
म्हाका कच्च जालें. पळय जाल्यार ड्रायव्हरान ह्या जगाचो निरोप घेतिल्लो. 
म्हाका खूब वायट दिसलें. हांव हुडक्या-हुडक्यांनी रडूंक लागलें. 


थंयच्या लोकांनी आमकां मडगांवच्या हॉस्पिटलांत ब्हेलीं. थंय 
आमचेर उपचार केले. मामाच्या पांयाक आनी भैयाच्या हाताक प्लास्टर 
घालें. पूण मम्मीक अजून आय. सी. यूं. तल्यान भायर हाडूंक नाशिल्ली. 
इतल्यांत दोतोर आयलो आनी ताणें मामाक कितेंतरी सांगलें. मामाच्या 
दोळ्यांत दुकां आयलीं. हांव भिलें. म्हजे मम्मीक कांय जावुंना न्हय? हो 
विचार मनांत आयलो. म्हजे हात-पांय थरथरूंक लागले. भैया धांवत 
दोतोरासरीं गेलो. दोगांयचेंय उलोवणें हांव धडधडट्या काळजान आयकूंक 
लागलें. म्हज्या कानार दोतोराचीं उतरां पडलीं. “ शी हॅज लॉस्ट हर 
मेमरी.” हांव थंयचे थंय पुतळ्यावरी घट जालें. 


हें सगळें म्हाकालागूनच घडिल्लें. हांवें मामागेर वचपाचो हटूट 
करुंनासलो जाल्यार असलो जिवघेणो अपघात घडनासलो. म्हाका म्हजोच 
राग येवपाक लागलो. धांवत वचून मम्मीचे पांय धरून सांगिनशें दिसलें, 
“मम्मी हांव चुकलें. आयच्यान हांव तुजें सगळें आयकतलें. केन्नाच हटूट 
करचें ना. केन्नाच त्रास दिवचें ना. एकूच पावट हांव तुजी मम्मी म्हूण 
म्हाका सांग गे.?” 


हांव गुन्यांवकारी आसलें. हांवेंच म्हजे जिणेचे धाग्याक गांठ 
घाल्ली. आतां हीं गांठ पावला-पावलाक आडखळत उरतली. म्हज्या हातांत 
कांयच नासलें. हांवें देवाकडेन मागलें, 'देवा, म्हजे मम्मीक बरी कर. 
म्हज्या गुन्यांवाची ख्यास्त तिका दिवं नाका. म्हाकाच फावो ती ख्यास्त दी. 

आडवेळो पावस 


वायंगण्या शेताच्या कणसांक भांगराळो रंग चडिल्लो. मायाचो 
म्हयनो जाल्ल्यान रखरखीत वत पडिल्लें. पूण ह्या वताक विसरून शेतकार 
मोतयांवरी पिकाचे लुंवणेच्या वावरांत गुल्ल आशिल्ले. हेवटेन पेद्रू, गणसू 
घरां शिंवपाखातीर मानाय सोदूंक भोंवताले. कांय जाणांनी नळे सकल 
देंवोवन घरां उगतीं केल्ली . 


लोकांचेर पुरुमेंताचो बोवाळ पडिल्लो. बायलांक तर बाबड्यांक 
उसरपत नाशिल्ली. घरा-घरांतल्यान पापड, लोणचें, वडयो हांचो वास 
सुटिल्लो. भिंडां फोडून सोलां करप, पणसाचें साट घालप, मिरसांगे पिठो 
करप हींय कामां चालू आशिल्लीं. हातूंत भर म्हूण लग्न-कार्यांक भार 
आयिल्लो . धडाधड हॉल “बूक” जाताले. 


आकांताळी गर्मी पडिल्ली. आंगांतल्यान घामाच्यो पांवळयो देंवताल्यो . 
तानेचो व्हरस लागतालो. लोक गर्मेक शिरापताले. अशें आसुनूय लोकांक 
पावस नाका आशिल्लो कित्याक तर पावसापयलींच्यो राटी अजून पुराय 
जावंक नाशिल्ल्यो. लोक आप-आपल्या कामांत गुल्ल आशिल्ले. 


अचकीत निळ्या मळबांत काळीं कुपां पासयेक आयलीं. सूर्या 
तांचेआड लिपलो आनी मळबांत रावून विजूबायन पुरुमेंतांत गुल्ल आशिल्ल्या 
संवसाराचो फोटो काडलो. गडगड मारूंक लागलो. जाणटेलीं काचाबूल 
जालीं. सुकण्यांचो चिवचिवाट थांबलो. सगळी जिवावळ एकदम थप्प 
जाली. जाणेटीं-नेणटीं आपलो वावर सोडून खीणभर मळबावटेन पळोवंक 
लागलीं. भुरगीं खेळ सोडून घरांत धांवलीं . 


पावसापयलींचें वादळ-वारें सुटलें. झाडांपेडांचेर हावळ आयली. 
ती आपलो तोल सांबाळीत उबीं रावपाचो यत्न करतालीं. लुवणी करून 
कणसां शेतांतच घाल्लीं . पेट्र, घणसून आपल्या घरांचेर ताडपत्री पातळायली . 
घराभायर आशिल्लो लोक मेळत थंय आलाशिरो घेवंक लागलो . 


99 


निमणें सगळ्या जिवांक आपूण येवंचो आसां म्हूण सुनशा दिवन 
पावसान उडी घाली. आकांताचो पावस, तातूंत काळेंकिटूट मळब, वादळ-वारें, 
वीज-गडगड. आपणाक शूर समजुपी मनशालेगीत ह्या आडवेळ्या पावसान | 
कांय खिणांखातीर कांचवेवन उडयलो . | 


रखरखीत वतान तापिल्ल्या धर्तरेंतल्यान मातयेचो वास परमळूळो. | 
पावसांत भिजुनच मानाय घरां शिवूंक लागले. घरांत दाळिल्ल्यो भाताच्यो | 
पोटल्योय पावसा उदकांत भिजून गेल्यो. न्हवरे-व्हंकलेच्या घरामुखार घाल्ल्या 
सोबीत माटवाची तर वाटूच लागिल्ली. सगळ्यांत म्हत्वाचें म्हणल्यार खळार 
सुकोवन पोटल्यांनी भरपाखातीर दर्वारिल्ली भाताची रास पावसांत भिजली. 


आडवेळया ह्या पावसान दोन वरां भितर विसव घेतलो. धुल्लान 
भरिल्लीं झाडां न्हावन-धुवन पाचवीचार जालीं. भुरग्यांनी ल्हान-ल्हान व्हडीं 
करून आडखळीचेर मात करून धांवतल्या व्हाळाउदकांत सोडलीं . तळीं-बांयो 
उदक पियेवन धादोशी जाल्यो. सुकणीं खाण सोदपाखातीर घोटेरांतल्यान 
उडून गेलीं. सैमाचेर नदर मारल्यार एक वेगळीच जीवसाण ह्या आडवेळया 
पावसान सैमांत भरल्या अशेंच दिसतालें . 


आडवेळया पावसाच्या दोन-तीन दिसांउपरांत उदक पियेवन तृप्त 
जाल्ले जमनींतल्यान पाचवी जिवावळ तग धरूंक लागली. उबाळान त्रासिल्ल्या 
जिवांतूय पाचवी शितळसाण हया आडवेळ्या पावसान भरली आनी आपल्यो 
सगल्यो राटी सोंपोवन मनीसजात पावसाक येवकार दिवपाचे तयारेक 
लागली . 

पावसाळो 


गर्मेन जेन्ना नाका पुरो जाता तेन्ना पावसाचो उगडास जाता. 
पावसाची आमी आतुरतेन वाट पळयतात. गर्मी सोसपाक जायना. जमीन 
वतान तापता. चारूय वशीनी हुनहुनीत ऊब आंगाक भाजून काडटा. 
पाचवो सैम सुकूंक लागता. झाडां- झुडपां करपूंक लागतात. न्हंयांचें उदक 
आटूंक लागता. व्हाळ-वझरे तर केन्नाच सुकून वतात. रानटी सावजांसयत 
सगळे प्राणी तानेन व्याकूळ जातात. शेतकामती तर मळबाकडेन नदर 
लावन काळीं कुपां खंय दिसतात काय पळयत आसता. माया म्हयन्याच्या 
शेवटाक वा जुनाच्या आरंबाक काळीं कुपां दिसतकच ताचे खोशयेक शीम 
मेर उरना. तो खोशयेन नाचूंक लागता. 


गोंयांत हवामानाचेर आदारून वर्स तीन काळांनी वाटूंक जाता. 
शिंयाळो, गिमाळो आनी पावसाळो. खरेपणान आमचो अख्खो संवसार 
पावसाळ्याचेर निंबून आसा. आमच्या पोटापाणयाची वेवस्था तोच करता. 


पावसाचो पयलो शिंवर जेन्ना धरतरेचेर पडटा, जाणटे नेणटे 
खोशयेन नाचूंक लागतात. पयल्या वयल्या पावसान जमनीचो सुट्टा तो 
वास घेत रावन शें दिसता. हो वास मनशाच्या मनाक इत्सापुर्तिचे देगेर 
व्हरून सोडटा. फुडें येवपी घसघशीत पावसाची सुलूस आसता ती. 


सुर्वेक पावसाचीं काळीं कुपां मळबांत दिसूंक लागतात. कांय वेळान 
मळबांत जगलावंक लागता. गडगड्याचो आवाज ल्हवू ल्हवू वाडूंक लागता. 


पयलीं पयलीं पावसाचो शिंवर. मागीर तो इल्लो इल्लो वाडटा 
आनी दडक जाता. आनी मागीर दडकेर दडक. शिरंधारांनी पावस ओतूंक 
लागता. व्हाळ वझरे व्हावूंक लागतात. झाडां झुडपांक नवे कोम फुटून नव्यो 
आंकऱ्यो येवंक लागतात. बीं बियाणें किल्लून नवीं रोपां येवंक लागतात. 
जशें काय नवें जिवीत चारूय वटांनी जीव धरूंक लागता. हया आनंदांतूच 
शिरवण म्हयनो उदेता. दुदनी, गोसाळयो फुलूंक लागतात. जिविताक एक 
नवी टवटवी मेळूंक लागता. फुलझाडां फुलूंक लागतात. चारूय वाटांनी 

रंगयाळें वातावरण दिसूंक लागता.पाचवेचार तणान भरिल्ले जमनीचेर 
गौळणीचां फुलां मदींच तकली वयर काडून गोकुळाष्टम लागीं पाविल्ल्याची 
चत्राय दितात. दोंगुल्लेचेर उबो रावलो जाल्यार पाचवीं आनी पोपटी रंगाची 
शेतां शेकानशेक पातळिल्लीं दिसतात. तें पळोवन नव्यापंचमीची याद 
जालेबगर रावना. पयस शेतांनी नडणी करपी कामेऱर्‍यांच्या आनी घरांतल्यान, 
खोपींतल्यान जाणट्या बायलांच्या गोड ताळयांतल्यान शिरवण म्हयन्यांतल्या 
मदूर गितांचे सूर आयकूंक येतात आनी मन आपसूक तृप्ततायेचो अणभव 
करता. 


आमचो देश शेतीप्रधान देश. देखून ताका “सुजलाम सुफलाम” 
म्हणलां. एक काळ आशिल्लो, आमकां अन्न आयात करचें पडटालें. पूण 
आमच्या शेतकामती भावांच्या कश्टांक लागून आनी देशाच्या जाळवणदारांनी 
आंखिल्ल्या येवजण्यांक लागून आमचो देश अन्न धान्य निर्गत करपाक 
पावलो. आतां आमकां धान्याची नुपुरवण जायना, वेल्यान दास्तनांत भरपूर 
धान्य उरता. 


पूण एक! पावसाचे आलायते परिणाम म्हूण आमकां त्रास मात 
भोगचे पडटात. पावस चड पडून हुंवार आयलो जाल्यार पिकां सगळीं 
पिड्ड्यार जातात. कच्चीं घरां कोसळटात. खोंपीनी आनी कोलवा घरांनी 
रावपी लोकांचे हाल जातात. उदक खदूळ जाल्ल्यान पिवपा उदकाची 
मारामार जाता. वचत थंय जळार जाता. पावस उणो पडलो वा पडलोच 
ना जाल्यार दुकळ पडटा. उपासमार जाता. पूण पावसाविणें जीण ती 
कसली जीण! 

गोंयच्यो परबो : 


वेगवेगळ्या आकाराचीं, वेगवेगळ्या रंगाचीं फुलां एकठांय येतकच 
तांचो तुरो जाता. हीं फुलां आपआपलें खाशेलेंपण तिगोवनूय एकमेकांत 
भरसतात आनी तुर्‍याची सोबा वाडयतात. तशेंच आमच्या गोंयच्या तुर्‍यांत 
वेगवेगळया धर्माची फुलां आपआपलें खाशेलेंपण तिगोवन तुऱयाची सोबीतकाय 
वाडयतात. आमच्या गोंयांत वेगवेगळया जाती-धर्माचे लोक रावतात. ते 
आप-आपल्यो परबो व्हडा खोशयेन मनयतात. जाणटे-नेणटे, धर्माचें बंधन 
मानिनासतना भांवडां कशीं एकामेकांचे खुशालकार्येत वांटो घेतात आनी भावपणाची 
गवाय दितात. विंगड धर्माच्यो विंगड परबो आसल्यो तरी ह्या परबांक गोंयचे 
अस्मितायेचो वास येता आनी राष्ट्रीय एकचाराची भावना हांतूंतल्यान दिसून 
येता. 

डिसेंबर म्हयन्याचे २५ वेर नाताळ येता. ही जेजू क्रिस्ताची जयंती. 
क्रिस्तांव भाव व्हडा दबाजान ही परब मनयतात. आमच्या गोंयची सृश्ट तर 
पाचवोचार शालू न्हेसून आकाशदिव्यांच्या झगझगांत क्रिस्त जल्माची वाट 
पळयता. क्रिस्तांव भाव कांय दीस आर्दीच तयारेक लागतात. नवे कपडे शिंवप, 
गोड गोड जिनस तयार करप. त्या जिनसांनी तांचें खाशेलें खाण म्हणल्यार 
नेवच्यो, दोदोल, करमलां आदी. ह्या दिसाचे सुरवातेक, म्हणल्यार मध्यानरातीक 
इगर्जेत दबाज्यान मीस जाता. घराघरांनी, दाराभायर क्रिस्त जयंतीच्या उगडासाक 
'नक्षत्रां' परजळटना नदरेक पडटात. हया दिसा सगळे लोक एकामेकांक 
शुभेच्छा दितात. हेर धर्माचे लोकलेगीत आपल्यो शुभेच्छा क्रिस्तांव भावांक 
पावयतात. हो दबाजो नव्या वर्साचे पयलेमेरेन मोठ्या दबाजान चलता. ह्या 
दिसांनी खेळां सती जातात, तियात्रांचे खेळ जातात, संगिताच्यो कार्यावळी 
जातात आनी हेर साबार कार्यावळी जातात. गॉयभर खुशालकायेचें वातावरण 
पळोवंक मेळटा. क्रिस्तांव पास्कांची परबूय मोठया दबाजान मनयतात. ही परब 
म्हणल्यार जेझू क्रिस्तान मरणाचेर जैत मेळयल्ल्या दिसाचो उगडास. जेझूचो 
पुनर्जल्म जाल्ल्याचो हया दिसा उगडास करतात. गोंयांतूच न्हय तर अख्ख्या 
संवसारांत क्रिस्तांव भाव ही परब मोठे उमेदीन मनयतात. 

पावसाळो सोंपता सोंपता म्हणल्यार शेतकारांलीं शेतांतलीं कामां 

उणीं जातात आनी शेतकारांक उसंत मेळटा. ऑगस्ट सोंपता आनी 
लागता म्हणल्यार हिंदू समाजाच्या तोंडार वेगळीच खुशालकाय क 
सगळीं गणपती बाप्पाक येवकार दिवपाचे तयारेक लागतात. चवथीची परब 
म्हणल्यार हिंटूं भावांची व्हडांतली व्हड परब. अख्खो बाजार विजेच्या वस्तूंनी 
आनी तरेतरेच्या फोगान भरिल्लो आसता. घराघरांनी खोशयेचें वातावरण 
आसता. भाद्रपदांतले शुद्ध चवथीक गणपतीचे मुर्तीत प्राणप्रतिष्ठा करून पुजेक 
लायतात आनी दुसर्‍या दिसा म्हणल्यार पंचमी दिसा उत्तर पुजा करून मुर्तीचे 
विसर्जन करपाचें आसता. कोणालो देड दिसाचो गणपती, कोणालो पांच दिसांचो 
गणपती, तर कोणालो इकरा दिसांचो. चडशे गणपती इकरा दिसांनी म्हणल्यार 
अनंत चतुर्दशीच्या दिसा पावयतात. 
चवथीभशेनूच दिवाळी ही परब हिंदूभाव मोठे उमेदीन मनयतात. ह्या 
दिसा श्रीकृष्णान नरकासूर नांवाच्या वायट प्रवृत्तीच्या राक्षसाक मारून संवसाराक 
वायटांतल्यान मुक्‍ती दिल्ली. लोकांनी घरा-घरांनी पणट्यो पेटोवन आपली खोशी 
परगटायल्ली. त्या दिसाची याद म्हूण नरकासुराच्या रुपान वायट प्रवृत्ती लासून 
तांचो गोबोर करतात आनी न्हावन-धुवन नितळ-निवळ जावन फोव खावन 
धादोशी जातात. दिवाळे दिसांनी घरा-घरांनी पणट्यो पेटयतात. दिव्यांच्या 
उजवाडान सगळो वाठार लखलखता. अशी ही 'उजवाडाची परब 'सगळ्यांच्या 
मनांत लख्ख उजवाड फांकयता. 
गोंयच्या परबांमदली अशीच आनी एक म्हत्वाची परब म्हणल्यार 
“ईद”. ही परब आमचे मुसलमान भाव व्हडा उमेदीन मनयतात. म्हयन्याभराच्या 
उपासाउपरांत नव्या चंद्राक पळोवन ते आपलो उपास सोडटात. ह्या दिसा 
दादले मशिदीत वचून नमाज पढतात आनी “ईद मुबारक? म्हूण सगळ्यांक 
ईदाचीं परबीं दितात. ईदाचें मुखेल पकवान 'शिरखुर्मा'. ह्या दिसा गरिबांक 
जेवण, पयशे दितात. असो हो ईदाचो दीस सगळ्यांक खोशयेच्या ल्हारांचेर 
धोलयत-धोलयत केन्ना सोंपता तें कळच ना. 
पोटाखातीर भायल्या गांवांनी गेल्ले गोंयकार ह्या परबांनिमतान गांवघरा 
येतात. हातूंतल्यान कुटुंबीक एकचार सादता आनी कुटुंबांतल्यान समाजीक 
एकचार. ह्या परबांलागूनच गोंयच्या धर्मीक एकचाराक सारें मेळटा आनी 
तो दिसान दीस फुलता, फळटा. 

एका भिकाय्याची आपजीण 


हय, हांव एक भिकारी. म्हजेमुखार पयशे उडोवपी पयलीं खूब 
जाण मेळटाले. आतां कांय जाण मेळटात पूण म्हाका समजून घेवपी मात 
एकूय मेळना. तुमी म्हजी काणी आयकुपाची उमळशीक दाखयली. देव 
तुमचें बरें करूं. आयकात तर म्हजी काणी. 


उत्तर भारतांतल्या एका गांवांत हांव जल्माक आयलों. आमचो 
वेवसाय शेती. हांव एकलो एकसुरो जाल्ल्यान अपुरबाय चड जाताली. 
हाचो परिणाम म्हळ्यार हांव सामको आळशी जालों. आज जेन्ना हांव 
म्हज्या भुरगेपणांतल्या यादींचें पेटूल उस्तितां तेन्ना खूब दूख जाता. 


खूब उमेदीन आनी मजेंत म्हजें भुरगेंपण सरतालें. म्हाका जाय तें 
मेळटालें. आनी मेळना जाल्यार हटूटान हांव तें मेळयतालों. आवय-बापूय 
फुलावरी म्हजी जतनाय घेतालीं. पूण तो दीस! त्या दिसा सूर्य काळखाचीं 
किरणां घेवन आयलो आनी म्हजी पुराय जीण काळखान भरून गेली. 
आमच्या गांवाक उदकापुरवण करपी धरण फुटलें. भिरांकूळ हुंवार आयलो 
आनी त्या हुंवारांत आमचें शेत, घर सगळें व्हांवन गेलें. आमचो पुराय 
संवसार मातयेभरवण जालो. पुराय गांवार दुखाची सया पातळूळी. कांय 
दिसांनी उदक देंवलें खरें पूण आमची जीण मात उदकांत बुडली . सगळेकडेन 
दुकळ पडलो. खावपाक-जेवपाक कांयच मेळना जालें. आनी एक दीस 
म्हजी आवय-बापूय हो संवसार सोडून गेलीं. 


हेवटेन-तेवटेन भोंवतां-भोंवतां हांव एक दीस हया गांवांत पावलों. 
खंयच काम मेळनाशिल्ल्यान पोट भरपाखातीर दुसरो उपाय नासून निरुपाय 
म्हूण हांव चोरयो करपाक लागलों. एक दीस असोच चोरी करतना हांव 
पोलिसांच्या हाताक लागपाचों म्हूण जिवाच्या आकांतान वाट मेळटा ते वटेन 
धांवूंक लागलों. रस्तो बालांडटना शितीद नासून वेगान येवपी ट्रकाक 
आपटून हांव पडलों. ट्रकाचें चाक म्हज्या दोनूय .पांयांवेल्यान गेलें आनी 
हांव म्हजे दोनूय पांय वगडावन बसलों . जगपाची आस्तच सोंपिल्ली. पूण 
मरण म्हाका भियेवन पयस धांवतालें. भूक सोंसूं नज जावन हांव भीक 

मागपाक लागलों. 


म्हजी जीण म्हणल्यार शीड नाशिल्लें तारू. जिवितांत कोणाचीच | 
माया म्हाका मेळुळी ना. सुरवेक भीक मागतना लज दिसताली. तकली 
आपटून जीव दिवचो अशें दिसतालें. पूण आतां ताची संवय जाल्या. घर 
ना, दार ना. कोण विचारपी ना. जागो मेळटा थंय रात सारतां. पावसांत 
भिजतां, शियांत कुडकुडटां, वतांत तापतां. कोण चार पयशे मुखार उडयतात 
ताचेर पोट भरतां. 

आतां हे जिणेक हांच साप्प विटलां. कोणाखातीर जगपाचें हांवें? 
त्या दिसा ट्रकापोंदा पडून मेल्लों जाल्यार कितलें बरें जाता आशिल्लें! पूण 


मरण तरी म्हज्या हातांत खंय आसा? मरणाची वाट पळोवपाबगर म्हज्या 
हातांत कांयच उरूंक ना. तुमी दाखयल्ल्या आपलेपणाखातीर देव बरें करूं. 


DE 


बाविल्ल्या फुलाचें आत्मवृत्त 


परिक्षा लागीं पावतकर भुरग्यांक संकश्टा वेळार पावपी देवाची याद 
जाता. म्हजीय तीच गत आसली. फाल्यां गणिताचो पेपर म्हूण हांव 
न्हावन-धुवन देवळांत आयलें. देवाची भेट घेतली आनी प्रदक्षिणा काडूंक 
लागलें. पयली प्रदक्षिणा सोंपोवन हांव दुसरे प्रदक्षिणेक गेलां मात म्हाका 
कोणेंतरी उलो मारिल्ल्याचो भास जालो. फाट वळून पळयलें पूण कोण 
दिसना म्हूण हांव चलपाक लागलें. “मातशी खोंटल्याचेर नदर मार”, एक 
आवाज आयलो. भीत-भीतच हांवें निर्माल्य दवरिल्ल्या खोंटल्यांत पळयलें 
आनी अजाप म्हणल्यार खोंटल्यांतलें एक बाविल्लें फूल म्हजेकडेन उलोवपाचो 
यत्न करतालें . 


“बाय, म्हजी ही दशा पळोवन खीणभर लुका लेगीत दूख जातलें. 
काल कायबरें हांव पोरसांत आवय खांदयेचे मांडयेर हांसतालें, नाचतालें. 
हुस्क्यामेकळी जीण ती! आवयचे वेंगेंत हांव सुखावतालें. आवयचे मायेचे 
हात म्हाका पोशेताले आनी हांव फुलत वतालें. सूर्याची कंवळीं किर्णा 
म्हज्यांत रंग भरतालीं . वार्‍याच्या मंद तालार हांव धोलतालें. हांवें तरणाटे 
जिणेंत केन्ना पावल दवरलें तें म्हाकाच कळूळें ना. 

ल्हवू-ल्हवू म्हज्यांत जडसाण येवंक लागली. हांव म्होंवान उपाट 
भरून गेलें. म्हज्या पाकळयांत तिकतिकसाण आयली. म्हज्या रूप-रंगाक 
भुलून गुंगुल्ले म्हजेभोंवतणीं घिट्टयो घालूंक लागले. रंगयाळे फुलपाखे 
म्हजेभोंवतणीं नाचूंक लागले. वाटेवयल्यान येवपी-वचपी लोकांच्यो नदरो 
म्हजेर थिरावंक लागल्यो. हांव भुल्लुसलें. म्हजे इतलें सुंदर फूल ह्या 
पोरसांत दुसरें ना हाचो म्हाका गर्व जाल्लो. पूण हें रूप, हो रंगूच म्हज्या 
दुखाचें कारण जालें. 


काल तुजेयेदेंच एक चली म्हजेम्हर्‍यांत आयलें. तें आतां म्हजी 
तोखणाय करतले, अपुरबाय करतलें म्हूण हांव खोशी जालें. पूण तें 

फातराच्या काळजाचें आसतलें हें कोणाक खबर! ताणें म्हाका म्हजे आवयचे 
वेंगेंतल्यान ओडून काडलें. म्हजेवांगडा खेळपी गुंगुल्ले आनी फुलपाखे 
खिणांभितर नाच्च जाले. सुखी जिणेची सगळीं सपनां मातयेभरवण जालीं. 
ताणें म्हाका व्हरून देवळांत देवाच्या ताटांत घालें. भटान म्हाका देवाच्या 
मुकुटार बसयलें . 


देवाच्या माथ्यार बसनाफुडें हांवे एक आगळो-वेगळो आनंद 
अणभवलो. म्हजे जिणेचें सार्थक जाल्लें. 'कितलें सोबीत दिसता न्हय हें 
फूल! देवाचे मुर्तीक लेगीत वेगळीच सोबा आयल्या.' अशीं उतरां कानार 
पडटकर हांव सुखावतालें. म्हजे जिणेचे सार्थकतेचो तो खीण आशिल्लो. 
देवाच्यो आरती जाल्यो. प्रसाद घेवन सगळे घरा गेले. 


दुसर्‍या दिसा सकाळीं जाग आयली तेन्ना म्हज्या हाता-पायांत 
शकतच नाशिल्ली. भट देवळांत आयलो. देवाच्या आंगावेलीं सगळीं फुलां 
ताणें काडलीं. काल देवाक फुलां ओंपतना भटाच्या हातांत जी लक्‍तुबाय 
आशिल्ली ती आज नाशिल्ली. हेर फुलांवांगडा हांवूय ह्या निर्माल्ल्याच्या 
खोंटल्यांत पडलें. आतांमेरेन हांगाच आसां. नशिबांत हाचेमुखार आनी 
कितें-कितें बरयलां कोण जाणा! तुजेकडेन मन उगतें केलें, मन ल्हव जालें. 
बरें बाय, चल तूं तुज्या कामाक.' हांव जड मनान देवळांतल्यान भायर 
सरलें. 

एका पोरन्या पुस्तकाची आपजीण 


“रद्दी बाय रद्दी’ हो आवाज कानार पडलेबरोबर हांव उठलों. 
घरांत रद्दी खूब जाल्ल्यान हांव रद्दीवाल्याचीच वाट पळयतालों. हांवें 
ताका आपयलो आनी रद्दी जोखून दिली. तो रद्दी साकांत भरूक लागलो 
पूण ती कशीच जायनाशिल्ल्यान ताणें साक जमनीर उमथिलो आनी तो 
परत ती भरूंक लागलो. पेपरांच्या ते रद्दीत कांय पुस्तकांय आशिल्लीं . 


इतल्यांत म्हजी नदर एका पुस्तकाचेर गेली. कितलो तेंप हांव तें 
पुस्तक सोदतालों. अधाशाभशेन हांवें त्या पुस्तकाचेर झोंपय मारली. घासाघीस 
करून हांवें तें पुस्तक पांच रुपयांक विकतें घेतलें. 'सुटलें बाबा 
यमयातनेंतल्यान,' हे उद्गार आयकून हांव अजापीत जावन हेवटेन-तेवटेन 
पळोवंक लागलों. पळयल्यार तें पुस्तकच म्हजेकडेन उलयतालें. 


““बाबा,आज म्हाका कितली खोस जाल्या हें तूं चितूंक लेगीत 
शकचोना. अशीच खोस म्हाका म्हज्या जल्मावेळार जाल्ली. म्हजो जल्म 
भौ. मनोहरबाब सरदेसायांगेर जालो. पोर्तुगेजांच्या चेपणाखाला न्हिदून 
पडिल्ल्या गोंयकारांक जागोवपाखातीर तांणी हयो कविता बरयिल्ल्यो. तांणी 
त्यो कविता छापखान्यांत धाडल्यो . अक्षरांचे खिळे जोडून-जोडून, मशिनापोंदा 
चिङ्डून धव्याफुल्ल पेपरार म्हाका छापलें. ती याद काडल्यार आज लेगीत 
म्हज्या आंगार कांटो उबो रावता. पूण हयो वेदना हांवें नवे जिणेची आस्त 
मनांत बाळगून सोंसल्यो . 

म्हाका सुंदर पुस्तकाची जीण मेळूळी. लोकांनी मोठे खोशयेन 
म्हाका येवकार दिलो. म्हज्या कवितांनी गोंयकारांमदीं स्वतंत्रतायेची कीट 
पेटयली. हे किटीची जोत जाली आनी मुखार हे जोतीन होमखण पेटोवन 
तातूंत पोर्लुगिजांची आहुती दिली. गोंय स्वतंत्र जालें. लोकांनी म्हाका 
माथ्यार घेतलें. तो खीण हांव कसो विसरन? | 

ल्हवू-ल्हवू लोकांक म्हजो विसर पडूंक लागलो. जाणटेले बावडे 

स्वतंत्रतायेच्यो यादी काडटना केन्ना-केन्ना म्हाका चाळटाले. भुरग्यांक म्हजें | 
मोल खंय! स्वतंत्रताय तांकां आपसुकच मेळूळी न्हय? पोरन्या पुस्तकांचो 
घरांत कोचोप कित्याक म्हूण म्हजी रवानगी रद्दीवाल्यागेर जाली. | 


साकांत म्हजेवरी आनी कितलिंशींच पुस्तकां आशिल्लीं. तातूंत 
म्हजी भर पडली. हांव भितर घुस्मटूटालें, आङ्डतालें पूण म्हजो आवाज 
कोणाक आयकूंक येनाशिल्लो. आज त्या यमयातनांतल्यान म्हजी सुटका 
तुवें केली. आतां तूं तरी म्हाका बरेतरेन सांबाळ. 


आरे, हें कितें? म्हाका दोडूं नाका रे. जीव घुस्मट्टा म्हजो. तुमकां 
आतांच्या भुरग्यांक पुस्तक कशें वापरचें तें लेगीत कळना. तुमचोय गुन्यांव 
ना. तुमकां बाबड्यांक कोणें शिकयलेंच ना. पयलींचे मास्तर पुस्तक 
वाचतासतना तें हातांत कशें धरचें हें शिकयताले. पुस्तकाची जतनाय कशी 
करची हेय सांगताले. म्हाका मान दिताले. म्हणजेच म्हज्यांतले विद्येक मान 
दिताले . 


आतां म्हाका मान ना. “गरज सरली, वैज मेलो’, अशी सध्या 
परिस्थिती जाल्या. वाचलेउपरांत म्हाका काडून कोनशाक उडयतात वा 
रद्दीवाल्याक दितात.”? 


पुस्तकाची उतरां आयकून म्हजे दोळे उगडले. हांवें पुस्तकांचो 
बरेतरेन सांबाळ करपाचो सोपूत घेतलो आनी म्हज्या वांगड्यांकूय सांगपाचें 
थारायलें. 

दर्या उलयता 


एका आयतारा आमी इश्ट-इश्टिणी मेळून कोलव्यां गेली. वेळेर 
पावतकर पायांपोंदा भुसभुशीत धवीफुल्ल रेंव, सामकार अथांग निळो दर्या 
आनी वयर तांबशें-तांबशें मळब पळोवन मन तृप्ततायेन भरून गेलें. 
सुर्यास्ताचो वेळ जाल्लो. उदक भांगराळें दिसतालें. हांव थीर नदरेन 
उदकाक पळयत आशिल्लें. दर्या मनशाचें रूप घेवन म्हजेकडेन उलोवंक 
लागलो . 


““म्हजो जल्म केन्ना जालो कोणाक खबर ना. करोडोंनी वर्सा 
पयलीं जेन्ना ही पृथ्वी जल्माक आयली तेन्नाच म्हजो जल्म जाल्लो आसुंये . 
म्हाका खूब नांवां आसात. म्हाका दर्या, सागर, समुद्र अशीं घरगुती नांवां 
आसात तेचपरी रत्नाकर, जलनिधि, अपापती, अकुपार, सिंधु अशीं भारदस्त 
नांवांय आसात. म्हजें मन विशाल. देखुनूच उदार मनाच्या मनशाक म्हजी 
उपमा दितात. 


म्हजें उदक खार म्हूण तुमी सदांच म्हाका दोशी थारायतात. 
पापयांनो, हांव वतांत तापतां. म्हज्या उदकाची वाफ जावन मळबांत वता. 
ताची कुपां जातात आनी पावसाच्या गोड उदकारुपान न्हंयो, बांयो, तळयो 
भरतात. म्हणटकर जें उदक तुमी पितात तें हांवच तुमकां दितां न्हय? 
इतलेंच न्हय, म्हज्या खार्‍या उदकापसूनच तुमकां मीठ मेळटा. म्हजें उदक 
वखदी. गोंयकार म्हज्या खार्‍या उदकांत न्हावन आपली पिडा-रोग पयस 
करतात . 


गोंयकारांक तर म्हजेबगर जायच ना. कित्याक काय म्हणटा? 
आरे, नुस्तें हांव दितां मरे. ताजे-तटट्ूटीत बांगडे, चकचकीत वेल्ल्यो, 
सुरबूस शेंवटाळयो, रुचीक काळांदुरां, लाखेच्यो कुल्ल्यो, शिनाण्यो, तिसऱ्यो 
हें सगळें तुमकां म्हजेकडल्यानच मेळटा. भोव मोलाची मोतयां म्हजेच 
खोलायेंत मेळटात. म्हजे खोलायेंत तरेकवार रंगरंमयाळीं नुस्ती आनी 
वनस्पत लिपल्या. म्हज्या पोटांत कितलें धन भरलां हें हांवें तुमकां सांगपाची 
गरज ना. टी. वी. च्या डिस्कवरी चॅनलाचेर”' तुमकां हें पळोवंक मेळटा. 

माया म्हयन्यांत जेन्ना गर्मेन तुमकां नाकापुरो जाता पा 
धांवून म्हजेलागीं येतात. हांव तुमकां झुमझमीत शितळ वारो दितां. 
म्हयन्यांत म्हाका मातलेगीत उसरपत नासता. म्हजे वेळेर दीस-रात 
आसता. खरेंच सांगतां, म्हाका कितली खोशी जाता जाणा तुमकां पळोवन! 
माणकुलीं भुरगीं म्हजे रेवेंत खेळटात, घरां बांदतात. नवीं जोडर्पी म्हज्या 
गोपांत बसून फुडाराचीं सपनां रंगयतात. तांचे खोशयेन म्हजेंय काळीज 
उचंबळून येता आनी नुलयत हांव तांकां आशिर्वाद दितां. 


'इंटरनेटावरवीं सगळें जग लागीं आयलां' अशी आज आडूडणी 
चल्ल्या पूण पृथ्वीवेल्या सगळ्या देशांक लागीं हाडपाचें काम सगळ्यांत 
पयलीं हांवें केलां. म्हजे फाटीवेल्यान पातमाऱयांनी बसून मनशांनी पुराय 
पृथ्वीची भोंवडी केली. अशेतरेन मनीस मनशाच्या लागीं आयलो. एकमेकाक 
वळखूंक लागलो. 


तसो हांव सामको शात. हांव सोंपेपणीं खवदळना. पूण जेन्ना 
भायल्यान मोड येवन म्हाका उचांबळ करता तेन्ना म्हज्यान रावूं नज जाता. 
हांव रौद्र रूप धारण करून कितलेशाच जाणांक जलसमाधी दितां. पूण हांव 
शांत जातकर म्हाका खूब दूख भोगता. हांव गरीब-गिरेस्त, ल्हान-व्हड 
असो भेदभाव करिना. हांव कोणाचो दुस्वास करिना. हांवें सगळ्या जगाक 
म्हजे वेंगेंत आस्पावन घेतलां. 

हांव टि. वी. उलयतां 


टिचरीन म्हाका “दूरदर्शन - वरदान काय स्राप” ह्या विशयाचेर 
निबंध बरोवंक लायिल्लो. कितें बरोंव कांयच सुचनाशिल्लें. इतल्यांत 
“आरे, तुमी कोण रे म्हाका वरदान काय स्राप थारोवपी? म्हाका कितें 
दिसता हें केन्ना समजून घेवपाचो यत्न केला कोणें?” कोणेंतरी म्हजेर 
धेकाटो घालो. हांवें कच्च करून आंग काडलें. पळय जाल्यार टि. वी. 
म्हजेकडेन उलयता. 


टि. वी. सांगूंक लागलो,“ विज्ञानान आयजवेर जीं अजापां घडयल्यांत 
लातूंतलेंच हांव एक अजाप. म्हजेपयलीं हांगा रेडिओचें राज्य चलतालें. 
लोकांक घरा बसून आवडीची पदां आयकूक मेळटालीं, पुराय जगांत जें 
चल्लां तें बातम्यांवरवीं कळटालें. व्हड-व्हड फुडाऱयांचीं भाशणां आयकूंक 
मेळटालीं. नाटकां आयकूंक मेळटालीं. इतलेंच न्हय तर जगाच्या एका 
कोनशाक चलिल्ले क्रिकेटीची कॉमेंटरी घरा बसून आयकूंक मेळटाली . 
मागीर टांझीश्टर आयले आनी लोकांची मजाच जाली. आतां तांकां 
आपल्याक जाय थंय कार्यावळी आयकूक मेळटाल्यो . 


म्हजें आगमन जालें आनी पुराय संवसाराची नदर बदलली. आतां 
लोकांक आयकुपावांगडा पळोवंकय मेळूंक लागलें. पदां गावपी, नाचपी, 
भाशणां करपी नामवंत लोक म्हज्या पड्डयाचेर दिसूंक लागले. सिनेमा, 
नाटकां, खेळ सगळें सगळें घरा बसून पळोवंक मेळूंक लागलें. इराक-अमेरिका 
हांचे मदली' लडाय तुमी घरा बसून पळयली ना? जगांत जीं अजापां 
घडटात, न्याय-अन्यायाच्यो करण्यो घडटात त्यो सगळयो हांवूंच तुमचेमेरेन 
पावयतां . 


“महाभारत, रामायण” हया पौराणिक सिरियलांवरवीं हांवें भारतीय 
संस्कृताय, आदर्श तरणाटे पिळगेमुखार दवरले. जगांतलीं इतिहासीक थळां, 
पर्यटन , थळां तुमी म्हजेर पळोवंक शकतात .'कीन- बनेगा करोडपतीन” 
तुमकां लाखाधीश, करोडपती केले. म्हाकालागूनच तुमच्या आंगांतली कला 
जगासामकार येवंक पावली . 

अशे तरेन दरएका मळार तुमचें गिन्यान वाडोवपाक हांव 
आदार दितां. तुमकां रोगांसंबंदी म्हायती दिवन ताचेर घेवपाचे उपायूर 
सांगतां. म्हणटकर तुमची भलायकी लेगीत हांव सांबाळटां: 


हांव आयलों आनी रेडियो कोनशाक पडलो. दादले-बायलो, 
जाणटे-नेणटे सगळ्यांच्या मनांचेर हांव राज्य करपाक लागलों. म्हजे 
अर्थ-अपुरबायेक, तोखणायेक शीम-म्हेर उरली ना. पूण हालिंसाराक म्हजी 
तोखणाय उणी जायत चल्ल्या. हांव वरदान काय स्पप हाजेर चर्चा चलता. 
तुमी म्हणटात हांवें तुमच्या भुरग्यांची वाट लायल्या. ते दीसभर म्हजेमुखार 
बसून रावतात आनी अभ्यासाची वाट लायतात. म्हाका एक सांगात, 
लुमच्यांनी भुरग्यांक आडावंक जायना? आतां ओगी कित्याक? कशे आडायतले? 
लुमकां पूण म्हजेबगर सूख खंय लागता? . 


हांव म्हणल्यार गिन्यानाचो दर्या. हांव तुमकां कितल्योशोच गिन्यान 
वाडोवपी कार्यावळी दाखयतां. हातूंत कांय कार्यावळी तुमकां भुरग्यांचेर 
वायट परिणाम करपी मेळत. पूण हाजो अर्थ हांव स्म्रप जायना. बरें किलें, 
वायट कितें हें थारावपाची तांक लुमच्यांत आसा. तुमी फकत बरेंच 
पळयात. तुमी वायट संस्कार करपी कार्यावळी पळयल्योच ना जाल्यार अशा 
कार्यावळींक प्रायोजक कोण मेळटले? म्हाका वरदान करप काय स्राप करप 
हें सगळें तुमच्या हातांत आसा. तुमचें भविश्य तुमच्या हातांत आसा. 

हांव मार्ग उलयतां 

एक दीस इश्कोल सुटलें हांव घरा वचपाक रस्त्यार चलपाक 
लागलों. शेनवार आशिल्लो. दुसर्‍या दिसा आयतार आशिल्ल्यान मनावयलो 
ताण बरोच उणो जाल्लो. भूक लागिल्ली खरी पूण आळसाय आयिल्ल्यान 
हांव मार्गावयल्यान गणयत वतालों. वांगडचे भुरगे फुडें पविल्ले. चलतां 
चलतां हांव एका फातराक आपटलों. 'कोणें हो रस्त्यार्च फातर दवरला?' 
अशें पुटपुटत तो फातार काडून कडेक उडयलो आनी चलपाक लागलों. 
` इतल्यान म्हाका एक आवाज आयकूंक आयलो. “जावं! तुवें तरी तो 
काडून कडेक दवरलो. बरें जावं तुजें!”” म्हाका अजाप जालें. रस्त्यार काय 
कोण दिसना. मागीर उलयलो कोण? हांवें सभोवतणीं एक नजर मारली. 
म्हाका कोणूच दिसलो ना. इतल्यान परत आवाज आयलो. 

“हांव तो हांव. मार्ग. तूं जाचेर उबो आसा तो मार्ग. हांव सांगतां 
तुका तो फातोर कोणें दवरला तो. आज फांतोडेर एक ट्रक हांगां बंद 
पडलो. किलिंडर देवंलो आनी ताणें हो फातोर हाडलो आनी टायराक धडो 
लायलो. इंजिनामुळा वचून ताणें बरोच वेळ काम केलें आनी ड्रायव्हराक 
ताणें इंजीन स्टार्ट कर म्हूण सांगलें. इंजीन स्टार्ट जालें, किलिंडर भितर 
बसलो आनी ट्रक गेलो. मनीस कितलो सुवार्थी जाला पळय. ताजें काम 
जालें, तो गेलो. दुसर्‍याचे अडचणीचें ताका पडुनूच वचूंक ना. पूण तूं 
तातूंतलो न्हय. तूं म्हाका मातसो वेगळो दिसलो. 

हय! सारखें आसा तुजें म्हणणें. तरेतरेचे प्रवृत्तीचे लोक म्हाका 
पळोवंक मेळटात. पावलांच्या आवजाचेर म्हाका मनशाचो सभाव वळखुपाइतलो 
अणभव आयला. वजनदार पावल आसत तर हो मनीस कितल्या किलांचो 
आसतलो हाजो हांव अदमास लायतां. सांबाळून पावल घालपी मनशाचें मन 
कितलें हळवें आसतलें हें हांव अचूक वळखतां. दोन पावलांच्या मदीं अंतर 
सामकेंच उणें आसत आनी पावलां घालपाची पद्धत सरळ रेशेंत नासत 
जाल्यार हीं भुरगीं म्हूण वळखुपाक म्हाका वेळ लागना. हीं पावलां नाजूक 
आनी ल्हव आसतात. एक बारीकसो शेकरोलेगीत- लागतकच अस्पश्टसो 
“हायस' असो आयलो जाल्यार तो नाजूक अस्तुरेच्या काळजांतल्यान 
आयला म्हणपाचें हांव पारखितां. पावलाकणकणीं पैंजणांचो नाजूक आवाज 

आयलो जाल्यार ही नृत्य करपाचे सर्तीत वांटो घेवपाक क 
म्हाका कळटा .तुमचे हालचालीची इतली बारकायेन हांव वळख | 
तुमी मात म्हजी जतनाय घेवपाक जाय तितली घेनात हें पळोवन म्हाका 
खूब वायट दिसता. 

आयक, म्हजो जल्म गोंय पोर्तुगेज शेकातळा आसतना जालो. 
पोर्लुगेजांनी दोंगर खणून, तळपांक सुरींग घालून, खड़ड्यांनी भर घालून 
म्हाका तयार केलो. सुर्वेक हांव सामको अशीर आशिल्लों. पूण आयचे 
भशेन उठसूट अपघात मात जायनाशिल्ले. आज हांव बरो रूंद जालां. 
लोक म्हाका चार पदरी रस्तो म्हणटात. आज वाहनां इतलीं वाडल्यांत, 
घडये घडयेक एकामेकांक मोखतात. येरादारीलागून म्हाका पांच मिनटांचो 
सुसेग ना. हेच येरादारीलागून म्हजें आंग सामकें जीर्ण जालां. कपयो 
मारपाचेंलेगीत कोणाक धंग उरूंकना. लोकांनी बोवाळ मारतकच म्हज्या 
आंगाक कपयो मारपाचें काम सुरू जाता. लोक आतां जागरूक आसात ही 
समाधानाची गजाल. 

हांवें कितें पळोवंक ना! हांवें पोर्तुगेजांनी गोंयकारांचेर केल्लो 
अत्याचार पळयला. हांवें पाखल्यांक सुटके झुजार्‍यांक बेडयो घालून बडयत 
पुलिशेंत व्हरतना पळयल्यात. पाखल्यांची कुकर्मा जशीं पळयल्यांत तशीं 
गोंयचे सुटकेखातीर स्वातंत्र्य झुजार्‍यांनी सत्याग्रहाचें पुरसांव म्हजेवयल्यान 
व्हेल्लें पळयलां. तेन्ना मात तांच्या पवित्र पावलांनी म्हज्या जल्माचें सार्थक 
जाल्ल्याची धादोसकाय म्हाका जाल्ली. 

पूण अपघात जातकच खूब वेळा म्हाका गाळी खावच्यो पडटात. 
हातूंत म्हजो दोश कसलो? आज रस्तो सारखो करपाच्या वेळार, नवो 
करपाच्या वेळार राशींनी पयशांची येवजण पास करून घेतात आनी म्हजी 
दुरुस्ती वा नवी रस्तो तयार जाता म्हणसर वयल्या पावंड्यापासून सकल्या 
पावंडयामेरेन बोल्सां भरपाक सोदतात. सुवार्थ इतलो वाडला मनशाचो. दर 
एकल्याक पयलीं पावपाची ताकतीक. म्हजेर गाडी चलोवपाचे नेम पाळिनासतना 
एकस्लेटर दामतकच अपघात कित्याक जावचे नात? अपघात आडावप लुमच्याच 
हातांत आसा. बरें तर! मेळुंया अशेच.” 

वाचपघरांत एक वर 


आयज बसींचो संप आशिल्लो म्हणटकच जायत्या शिक्षकांक स्कुलांत 
येवंक मेळळें ना. आमकां पयले दोन पिरियड “ऑफ” आशिल्ल्यान भुरगीं 
एकतर क्लासींत बोवाळ घालतालीं वा हेवटेन-तेवटेन हेडत आशिल्लीं. 
म्हाका बोवाळ घालून आनी गरजेभायर हेडूनय वेळ वगडावपाक जमना 
देखून हांवें निटूट स्कुलाच्या वाचपघराची वाट धरली. 


| वाचपघरांत वतना वाटेर एक इश्टीण मेळूळी. ताका सांगाता घेवन 

हांव वाचपघरांत पावलें. कोनशाक एक रिकामें मेज पळोवन आमी दोगांय 
बसून पेपर वाचूंक लागलीं. वेगवेगळ्या भासांचे आनी नांवांचे पेपर 
वाचपघरांत मांडावळीन मांडून दवरिल्ले. पेपरांत चडशो अपघाताच्यो आनी 
अपहरणाच्योच बातम्यो आशिल्ल्यो. हांवें वाजेवन पेपर कडेक दवरलो. 
म्हजेवांगडा आयिल्ले इश्टिणीक बास्केटबॉल खेळूंक आपोवणो आयलो 
आनी तें गेलें. कसोयतरी वेळ पासार करूेक जाय म्हूण हांव पुस्तकांच्या 
आलमारीकडेन गेलें. 


आलमारींत पुस्तकां विशयवार मांडून दर्वारिल्लीं. सगळ्या विशयांवेलीं 
पुस्तकां थंय आशिल्लीं. तशेंच नेणटे, तरनाटे, जाणटे हांचेखातिरूय पुस्तकां 
थंय आशिल्लीं. पुस्तकां भायर काडून पळयल्यार तांची मांडावळ चुकत 
म्हूण हांव हारशांतल्यानूच तांचीं नांवां वाचूंक लागलें. आलमारीच्या सगळ्यांत 
वेल्या खणांत एक पुस्तक आशिल्लें. हांवें तें पुस्तक काडलें जाल्यार कांय 
जल्ले त्या खणांतल्यान भायर धांवंक लागले. पुस्तकाचेर धुल्लाचो थर 
बशिल्लो. वाचपघर हें गजालीघर चड आसता हाचो पुरावो म्हाका मेळिल्लो. 


इतल्यांत दोन ल्हान भुरगीं आयलीं. पांचवेचीं आसतलीं तीं. 
वाचपघराच्या मुखेल्याकडेन तांणी काणयांचीं पुस्तकां मागलीं. वेळ 
वगडायनासतना मुखेल्यान तांचीं नांवां बरोवन तांकां पंचतंत्रांतल्या काणयांचीं 
पुस्तकां दिलीं. तांच्या तोंडावेली खोशी पळोवन म्ह्मका तांची तोखणाय 
दिसली. व्हडांक न्हय जाल्यार ल्हान पिळगेक तरी वाचपाची आवड आसा 
हें पळोवन समाधान जालें. १9! 

तशें पळोवंक गेल्यार वाचपघरांत वाचपाचें काम सोडून हेर सगळच 

हांसताले दुसऱ्यांच्यो ह 

गजाली घडटाल्यो. कोण मोठमोठ्यान , कोण दुसच्यांच्यो चाडयं 

करताले, कोण सिनेमाच्यो खबरी करताले. वाचपघराच्या मुखेल्याक हे 

बोवाळ सोंसना जावन ताणें मोठ्यान “श्‌? केलें आनी गाडयेक कच्च करून 
ब्रेक लागिल्लेवरी शांतताय पातळूळी. 


उपरांत कांय वेळ वाचपघरांत शांती आसली. ताका कारणूय 
आसलें. आमचे प्रिन्सिपल वाचपघरांतलो बोवाळ आयकून हांगा पाविल्ले. 
सगळीं भुरगीं बेगीबेगीन वाचपाक लागलीं. कितें वाचतालीं तांकांच खबर. 
हांव बशिल्लें त्या मेजाकुशीक एकटो दोळयांक वकल लावन एक मोटेशे 
पुस्तक वाचीत बशिल्लो. ताका पळयल्यार तो “स्कॉलर? म्हूण रोखडेंच 
कळटालें. 


वाचपघरांत जायतीं भुरगीं येतालीं, वतालीं. थोडीं पुस्तकां वाचपाचे 
आवडीन, थोडीं आपल्या इश्ट-इश्टिणींक सोदूंक, तर कोण फकाणां मारपाक 
आनी गजाली करपाक. वेग-वेगळे तरेन वाचपघराचो उपेग भुरगीं करतालीं . 
जीं खरींच वाचपाचे आवडीन येतालीं तीं वाचपघराचो पुरेपूर फायदो 
घेतालीं . 


इतल्यांत दुसर्‍या पिरियडाची बेल जाली. तिसरो पिरियड नार्वेकार 
सरालो. दोन “ऑफ? पिरियड म्हणल्यार एक वर कशें गेलें तें कळूळेंच ना. 
हांवें वाचपघराच्या मुखेल्याक सांगून “डिस्कवरी ऑफ इंडिया” हें पुस्तक 
घेतलें आनी वर्गाची वाट धरली. 


३० 


दर्यावेळेरे एक वर 


परिक्षा सोंपिल्ली आनी मे म्हयन्याची सुटी पडिल्ली. घरांत बसून 
म्हाका वाज आयिल्लो. बाबाक रजा नाशिल्ल्यान खंयच वचूंक मेळनाशिल्लें. 
एक दीस तरी कोलव्यां वचून येवुंया असो हांवें हट्ट धरलो. “पानवेलीनिमतान 
म्हसंगाक उदक” म्हणटात तशें म्हजेनिमतान घरांतल्या सगळ्यांक कोलव्यां 
वचपाची संद मेळूळी.. 


आमी जेन्ना दर्यावेळेर पावलीं तेन्ना दर्यांत व्हड-व्हड ल्हारां 
उसळटालीं. दर्या रागार आसा हें म्हाका कळूळें. तो म्हाका विचारतालो, 
सुटी सोंपपाची जाली आनी तूं म्हाका मेळूंक आता आयलां?” दर्याच्या 
उदकांत पांय दिवन हांवें ताका शांत करपाचो यत्न केलो. 


रेंवेचेर माडामुळांनी लोकांनी आप-आपली बसका सांबाळिल्ली. 
आमीय हातांतलीं बॅगां एका झाडामुळांत दवरून आमचो जागो रिझर्व केलो. 
आमच्या माणकुल्या शाणूच्या खबर्‍यांनी आनी दर्यावेळेवेल्या वार्‍याच्या 
संगितान सगळींच गुल्ल जाल्लीं. हांवें त्या जगांतल्यान भायर सरून ल्हवूच 
सगळ्याक नदर भोंवडायली . 


सगळयांत पयलीं नदरेक पडले ते हिप्पी पर्यटक. गोंयांत दर्यावेळांनी 
गोंयकारांपरस हिप्पीच चड नदरेक पडटात. दर्याचें उदक न्हावन खारव्यांनी 
खारें सुकत घालचें तशें हे हिप्पी रेंवेर पातळिल्ले. भूक लागली म्हूण 
मम्मीची परवानगी घेवन एका शॅकांत भितर सूरलें. “मेन्‌? पळयल्यार सगळीं 
विदेशी खाणां. म्हज्या मुखावेल्या मेजार एक गोंयकार जोडपें बशिल्लें . 
मागयिल्लें खाण वेटरान तांचेमुखार मांडलें. एक कुलेर तोंडांत घालां मात, 
ते बायलेन केल्लें वांकडें तोंड पळोवन म्हाका कितेंच मागोवपाचो धीर जालो 
ना. फकत पेप्सी पिवन हांवें म्हज्या पोटाक थाकाय हाडली. 


वेळेर यो जाल्यार ल्हान-ल्हान भुरगीं शिंपयो, शंख पुंजावपांत 
गुल्ल जाल्लीं दिसलीं. कांयजाणां रेवेंत बोगदे करंतालीं, घरां बांदतालीं. 
जाणटीं आपली भलायकी बरी उरची म्हूण खारें उदक न्हातालां. ल्हारांवांगडा 

वयर-सकयल कसरत करून तरनाटे आपलो पराक्रम न F 
लागींच पॅराशुटाची भोंवडी चलताली. लोक अजापान भोंवड़ी | 
धाडस तोखेतालीं . 


उदकांत पांय भिजोवपाक जिवार येतालें म्हूण हांव तडीकूच 
रेंवेर उबें रावलें, जाल्यार ही दर्याची रेंव म्हणटा कशी,'दर्यावेळेर आयल 
आनी सुक्या पांयांनी घरा वचूंक सोदता? अशें केन्ना घडलां?” म्हजो 
नाइलाज जालो. हांवें जोतें काडून हातांत घेतलें आनी पावलभर आ 
पांय भिजयले. इतल्यांत एक धवेंफुल्ल लहार उसळून म्हाका धोंपरभर 
उदकांत बुडोवन गेलें. दर्याक लेगीत बरें दिसलें ना, हांव वेळेर सुके रावता | 
तें. म्हाका ताणें भिजयलेंच 


एक व्हडें नुसतें घेवन तडीक आयलें. सगळया लोकांनी नुसतें 
घेवपाक गर्दी केली. माणकुल्या भुरग्यांनी आयस्क्रीम विकप्याक रेवाडो 
घाल्लो. आयस्क्रीम पळोवन म्हजे जिबेक उदक सुटलें आनी हांवूय त्या 
भुरग्यांमदलें एक जालें. आयस्क्रीम खायत भोंवतणच्या जगाक विसरून 
हांव दर्याचीं ल्हारां आनी वारें हांच्या संगिताची जुगलबंदी आयकूंक लागलें. | 


दयविकेर भोंवपांत एक वेगळोच आनंद आसता. दर्याचें आनी 
मनशाचें नातें तशें खुबूच पोरनें. आर्य लोक जेन्ना गोंयांत राबितो करूंक 
आयिल्ले, तेन्ना खंयच्याय शुभकार्याची सुरवात दर्याची पुजा करून करताले 
खंय. गोंयांत अजूनलेगीत सुतापुनवे दिसा दर्याची पुजा करपाची चाल 
आसा. 


कोणाल्यातरी उल्यान हांव भानार आयलें. पळयत जाल्यार म्हजी 


मम्मी म्हाका उलो मारताली. परतुपाचो वेळ जाल्लो. जड पावलांनी हांवें . 
वेळेक “बाय बाय” केलें 

तिट्यार एक वर 


घुंवठ आयिल्ल्या गोंयकाराक साबुद्दीर हाडपाचो सामको सादो उपाय 
म्हणल्यार ताच्या नाकाकडेन नुस्त्याचो कुडको धरप. हातूंत इल्लीय अतिताय 
ना. नुस्त्याचो आनी गोंयकराचो सामको लागशिल्लो घट संबंद. हें नुस्ते 
गोयकारांक हेर प्रांतांतल्या मनशांपसून वेगळेपण दिता. देखून तिट्यान गोयकारांच्या 
काळजांत एक खेरीत सुवात मेळयल्या. 


आमच्या बाप्पाक सदांच सकाळचो अख्खो मायतो तिट्याचेर सारपाची 
ओड. पूण ताची भलायकी बरी नाशिल्ल्यान त्या दिसा तिट्यार वचपार्चे काम 
म्हजेर पडलें. हांव म्हज्या इश्टावांगडा तिट्यार वचूंक भायर सरलों. तिटयार 
पावतकर म्हज्या इश्टान म्हाका तूं नुस्ते घे. हांव पांच मिनटांत येतां' अशें 
सांगलें आनी तो गेलो. 


अख्ख्या तिट्यार हांवें नदर भोंवडायली. सामकी खेट आशिल्ली आनी 
बोवाळ तर विचारूच नाका. कोण कितें मागता हें नुस्तेकान्नीक लेगीत 
समजनासलें. तिट्यार चडशो नुस्तेकान्नीच आशिल्ल्यो. खूब बोवाळ केल्यार वा 
व्हडा-व्हडान उलयल्यार “हो कितें तिटो रे?” अशें कित्याक म्हणटात हें म्हाका 
आज कळ्ळें. 


खांब्याचे कुशीक एक जाणटेलो ताल्ल्यांचें पाटें घेवन बशिल्लो. विकूक 
दर्वरिल्ले तालले जाणटेल्याचेच आवतिकायेक पाविल्ले. पुण त्या जाणटेल्यान 
“ताजे तालले, सवाय तालले’ अशें म्हणून तें ताल्ल्यांचें पाटें अर्दावयर खपयलें. 


इतल्यांत एका नुस्तेकारान ताजे विस्वण हाडले. तातूंत एक विस्वण 
बरो लांब रूंद आनी ताज्जो आशिल्लो. दोनूच मिनटांभितर ताजी शेश्टी 
कातरून, कचाकच पोस्तां मारून, वांटे घालून विकपाखातीर तयार. इतलें 
म्हणटासर, थंय एक मनीस आयलो. बरो पेजाद न्हेशिल्लो. ताणें भांगराच्या 
मोलाक तीं अख्खी पोस्तां विकतीं घेतलीं. 


नुस्तेकारां एकसारखी नुस्ते खपोवपाक गुल्ल आशिल्लीं. “ताजें नुस्तें 
व्हरात रे बाबा, सामकें सवाय दितां.' हीं उतरां आयकून आयकून म्हजे कान 

सामके भेरेले. जण एकलो नुस्तें बरेतरेन पळोवन तार्जे आसत जाल्यार चेतालो। 
दर नुस्तेकान्नीक आपलेंच नुस्तें लोकांनी व्हरचें अशेंच दिसतालें. दुसरेलें व्हेल 
जाल्यार तिज्या तोंडार काळोख पडटालो. पूण चडश्या गिरायकांच्यो नुस्तेकार्न्न 
थारिल्ल्यो आशिल्ल्यो. त्यो तांच्या वांट्यार इल्लें मायज उडयताल्यो. 


तिट्यार मनशाची खेट आसलीच. तातूंत माजरांय भोंवतालीं. खंयचेर 
नुस्तेकान्नीन काकुळट येवन हात सदळ केल्यार तांचे फावतालें. ना जाल्यार 
म्यांव म्यांव करीत आपलें रडगाणें गायत तीं तिट्यार भोवतालीं. अकस्मात 
एका माजराचें पासियेंस सोंपलें. ताणें सगळे कायदे मोडून कुशीक नुस्त्याची 
पोती लांबयत उबी आशिल्ले बायलेचे पोतयेर आक्रमण केलें. आनी त्याच 
खिणाक ते बायलेन आड्डी मारपाक सुरवात केली. पूण माजरान पोती घेवन 
पळ काडलोच. 


तिट्यार सगळे तरेचे मनीस पळोवंक मेळटाले. गरीब, मध्यम आनी 
गिरेस्त. गरीब आपल्याक तांकता ते दरेचें नुस्ते घेवन मेकळे जाताले. गिरेस्त 
आपल्याक सोबशें पेजाद नुस्ते घेताले. अडचण जाताली ती मध्यम आवतिकायेच्या 
मनशाची. ते आपलें व्हडपण मिरोवपाक पेजाद नुस्त्याच्यो दरो विचारताले आनी 
मोलायतालेय. पूण तांक नाशिल्ल्यान किरकोळ दरेचें नुस्ते घेवन परतताले. 


थोड्यांखातीर तिटो म्हणल्यार गजाली करपाचें 'बल्कांवूंचशें.' हातांत 
नुस्त्याची पोती हुमकळायत वरांची वरां कांय दादले गजाली मारताले. घरा नुस्तें 
पावूंक जाय, बायलो वाट पळयतल्यो, ताज्जें म्हूण घेतिल्लें नुस्ते घडये पॉवशेत 
हाचेलेगीत तांकां भान उरनाशिल्लें. आनी*खबरी म्हूण कसल्यो? राजकारण, 
समाजीक जीण, अर्थक वेवस्था, सगळे सगळे विशय ते थंय हाताळटाले. 


हें सगळें नियाळटां म्हणल्यार एक वर केन्ना पासार जालें कळूळेंच ना. 
पांच मिनटांखातीर गेल्लो इश्ट एका वरान परतलो. आनी म्हजी रिती पोती 
पळोवन बेजार जालो. ताची नदर त्या विस्वणाचे शेश्टेचेर गेली. विस्वणाचे 
शेश्टेची कळपुटी म्हणल्यार तो पिसो जातालो. ताणें ती घेतली आनी हांवें 
सुंगटांचो वांटो घेवन बोल्सांत हात घालो. तिट्यार वचपाचे उमेदीन पयशांचें 
पाकीट हांव घराच विसरिल्लों. 

बस स्टॅण्डार एक वर 


टीण...टीण...टीण...उसाचो रोस विकपी गाड्याचे कुशीक मुसांक 
धांवडायत हांव बरोच वेळ उबो आशिल्लों. आमच्या मामागेर वचपाच्यो 
बशी अशीच धांदळ करतात. घडये ह्याच कारणाक लागून गोंयकार खंयच्याच 
सुवाळ्याक वेळार पावनात. 


हांवें बस स्टॅण्डार नदर घुंवडायली. खंयची तरी एक बस आयिल्ली 
आनी मुयो साखरेक धांवतात तशे लोक बसीम्हर्‍यांत धांवले. पोरां-बाळांक 
सांबाळीत बसींत घुसता म्हणसर लोकांक नाकापुरो जातालें. बस ल्हान आनी 
गर्दी चड जाल्ल्यान अर्चा लोकांक निरास जावन परतुचें पडलें. कोणाच्या तरी 
सामानाची पोटली बसींत पावली आनी तो भायर उरलो. ड्रायवरान बस चालू 
केली. तो बाबडो बोवाळ मारीत बसीफाटल्यान धांवत सुटलो. 


हांव खीणभर तो देखाव पळोवपाक गुल्ल जालें. इतल्यान “अम्मा, 
गरीब को कुछ दे दो”, अशें म्हणत कोणें म्हाका हात लायलो आनी हांव भानार 
आयलें. भीक मागपी भुरग्यांचो जमो बस स्टॅण्डार भोंवतालो. हांवें शेजरा उब्या 
आशिल्ल्या मनशाच्या तोंडाकडेन पळयलें. ताणें त्या भुरग्याच्या हातार चार 
आणे दवरले. हें पळोवन आनी दोग जाण धांवत आयले. ताचे बायलेन तांकां 
धांवडावन घाले. 


म्हज्या सामकार आशिल्ल्या बस स्टॅण्डावेल्या घड्याळीचेर हांवें नदर 
मारली. पांच वरां जाल्लीं. एक भाजीकान्न आपलें भाजयेचें पाटें माथ्यार घेवन 
भाजी खपवपाचो यत्न करताली. “बाबा, ताज्जी भाजी मुरे, सवाय दितां”, अशें 
म्हणल्याउपरांत कितलेशेच जाणांनी सकाळीं हाडिल्ली उदक मारून दवरिल्ली 
भाजी ताज्जी म्हूण विकती घेतली. उपरांत तिणें अशीच एक पासय मारून 
भाजयेवांगडा चिकू आनी केळींय खपयलीं. तिची म्हाल खपोवपाची पद्धत 
म्हाका मानवली. 


परत एक फावट हांवें घड्याळीचेर नदर मारली. आतांय पांचूच वरां 
जाल्लीं. कित्याक लायतात ह्यो घड्याळी हांगा? लोकांक फटोवंक न्हय मू? 

असोय एक विचार म्हज्या मनांत आयलेबगर रावलो हे 
कुशिकूच एक मॉडर्न चली उबे आशिल्लें. तें बसीची वाट पळोवन बेजार 
ताणें पर्सीतल्यान मोबायल काडून कोणाक तरी आपल्याक व्हरूंक ३ 
जावंये. धा मिनटांभितर एक तरणाटो “पल्सर” घेवन थंय आयलो आनी 
चलयेक घेवन गेलो. | 


। 

बस स्टॅण्डाचे आशिकुशीक कितलेशेच गाडे आशिल्ले. पूण एकारं 

गाड्याचो धनी बेकार नाशिल्लो. गर्मेचे दीस आशिल्ल्यान शीतपेयांच्या गाड्यांकडेन 

आकांताची गर्दी आशिल्ली. आनी म्हजेकुशीक आशिल्ल्या उसा रसाच्या गाड्यारूय॑ 

खूब गर्दी आशिल्ली. उश्टे ग्लास उदकांत बुडोवन धनी बेगिनांत बेगीन आपलें 
गिरायक हातासतालो. हाजेर दुर्लक्ष करीत, लोक उसा रोस पिताले. 


त्या घड्याळीर आजुनूय पांच वरांच आसलीं आनी म्हज्या हाताच्या 
घड्याळीर पावणे स जाल्लीं. मुखावेल्या रस्त्यावेल्यान गाडयो आनी मोटारसायकलींची 
लायन लागिल्ली. फाटल्यान लोक कसल्यो तरी घोशणा आड्डत येताले. हें कितें 
तें पळोवपाक लोकांची गर्दी जमली. फुलांनी आनी लायटीच्या दिव्यांनी सजयल्ले 
गाडर्येतल्यान मंत्र्याचे पुरसांव वलालें. 

एक वर जावन गेलें, म्हजी बस आजून येवंक नाशिल्ली. हांव बेजार 
जाल्लों. मंत्री गाडयेंत बसून म्हाका चाळयत वता अशें म्हाका दिसलें. ते 
पसरकार, ते भाज्जेकार, ते भिकारी, म्हज्या पासियेंसाची तांक नियाळटात अशें 
म्हाका दिसले. ती बंद पडिल्ली बसस्टॅण्डावयली घडयाळ म्हाका चाळोवन 
म्हणटाली कशी, “खंय वता? हांगाच राव तूं आज, म्हज्या सांगाताक.?” 

इतल्यांत बस आयली. बसींतले लोक देवंचेपयलींच दाराकडेन चडटल्या 
लोकांची ही गर्दी. आमकां गोंयकारांक लायन लावपाची म्हूण सवंयूच ना. 


सगळी हुतहुतेपणां. हावें ते गर्देतूच म्हाकाय बशीत लोटून घेतलें. कितें भरवंसो! 
बस म्हाका घेनासतना गेली जाल्यार. 

परिक्षेपयलीं एक वर 


स्कुलांनी वा शाळांनी भुरग्यांक मानसिक चेपण दिवपी खीण 
म्हणल्यार परिक्षेआदले कांय दीस. वर्साचो हिशेब त्याच दिसांनी दिवचो 
पडटा. हिशेब पक्को दिलो जाल्यारूच वयले यत्तेंत वचूंक मेळटा. हिशेब 
चुकलो जाल्यार तेच यत्तेंत कुसचें पडटा. देखून तान भूक विसरून भुरगो 
अभ्यासाक लागता. परिक्षेपयर्लीचें एक वर तर तकली सुन्न करून वता. 


पेपराचो तो पयलोच दीस आसलो. आदले राती मातूय दोळो 
लायनासतना हांवें अभ्यास केल्लो. सक्काळफुडें न्हावन धुवन, च्या पिवन 
वरभर आर्दीच इश्कोलांत पावलें. पूण हांव पयलेंच नाशिल्लें. म्हजेयआदीं 
कितलिंशींच भुरगीं थंय पाविल्लीं. तांचेभितर म्हज्यो इश्ट इश्टिणी नाशिल्ल्यो . 
हांवें म्हजो सीट नंबर पळयलो आनी वचून म्हज्या सिटार बसलें. भुरग्यांचो 
नंबर सोदपाचो बोवाळ आनी बारकेल्या भुरग्यांचो कुलकुलाट हातूंत म्हजें 
शिकपाचेर लक्ष लागना जालें. आपसूक म्हजें लक्ष स्कुलाच्या आंगणांत 
खेळटल्या ल्हान भुरग्यांचेर, रस्त्यावयले येरादारीचेर, रस्त्याकुशीच्या दुकानांचेर 
गेलें. कांय खीण तो देखाव नियाळीत रावलें. 


कांय विद्यार्थी आतांच स्कुलाचे गेटींतल्यान भितर सरताले. थोडे 
गडबडीत आशिल्ले जाल्यार थोडे बिनधास्त खबरी मारीत भितर सरताले. 
तांकां पळयल्यार हे पेपर बरोवंक आयल्यात अशें चुकून लेगीत दिसनाशिल्लें . 
पूण चडशा जाणांच्या तोंडार परिक्षेचो भंय दिसतालो . म्हज्या वर्गांतलो दामू 
जो वर्सूयभर अभ्यास सोडून हेर सगळीं कामां करतालो तोय आज गंभीर 
आसलो. परिक्षेचे भूत ताजेय मानगुटेर बशिल्लें. 


पेपराक आजूनय वेळ आशिल्लो. थोडीं भुरगीं जीं स्वताक स्कॉलर 
समजतालीं तीं आपलो सगळो अभ्यास जाला हें दाखोवपाखातीर अभ्यास 
सोडून हेर गजाली करतालीं. “तूं सुटयेंत खंय वतलें गो माया?” लीना 
मायाक विचारतालें आनी माया मोटे उमेदीन ताका प्रोग्राम सांगतालें. म्हाका 
पुस्तक धांपून तांच्यो गजाली आयकुच्योशो दिसताल्यो पूण रोखडोच पेपर 

दोळ्यांसामकार नाचूंक लागतालो . 

हांव परतें पुस्तक वाचपाचो यत्न करूंक लागलें पूण लक्षूच लागना 
जालें. वारांदार कोणतरी उलयताले. कोण काय म्हूण जनेलांतल्यान पळयत 
जाल्यार णववेच्या वर्गातले दोन चले करमली टिचरीकडेन उलयताले. 
पेपरासंबंदी ज्यो अडचणी आशिल्ल्यो त्यो समजून घेवपाचो ते यत्न करताले. 
आज इंग्लीश पेपर आशिल्ल्यान म्हाकाय कांय “डिफिकल्टी' आशिल्ल्यो. | 
पूण देसाय सराक आतां विचारपाची माणसुकी नाशिल्ली. कॅच करून 
आंगार येवन म्हणटलो आशिल्लो,“'पेपराक उरल्यांत पंदरा मिनटां. आतां 
“डिफिकल्टी” विचारपाक रावलां? वर्गात कितें करतालें?” 


खरेंच, फकत पंदरा मिनटां उरिल्लीं . आतां सगळ्यांची काळजां 
वयर-सकयल जावंक लागलीं. परिक्षेच्या बोवाळांत कांय जाणां पेन विसरून 
आयिल्लीं, तांणी दुकानार धांव मारली. कोण हॉलतिकेट विसरून आयिल्ले . 
ते ऑफिसांत पयशे भरून हॉलतिकेट घेवपाक गेले. हॉलतिकेट दिवप्यामुखार 
व्हडली रांक लागिल्ली. इतल्याजाणांक कसो वयार करतलों हे चितेन 
बाबडो कासावीस जाल्लो . 


पेपराक: सगळ्यांक पास जावंक जाय आशिल्ले. वर्सूयभर अभ्यास 
करिनाशिल्ल्यांक लेगीत. देखूनच ते कॉपी बरोवपांत गुल्ल आशिल्ले. 
आपलेभाँवतणी कितें चल्लां हाची लेगीत तांकां जाणविकाय नाशिल्ली . 


इतलो वेळ जालो तरी म्हजी एकूय इश्टीण कित्याक दिसना हाचें 
म्हाका अजाप जातालें. हांव हांगा थंय पिशाभशेन पळयतालें . अकस्मात 
म्हज्यो इश्टिणी वाचपघरांतल्यान भायर सरतना म्हजे नदरेक पडल्यो : 
आरेच्चा! हांणी वाचपघरांत बसून अभ्यास केलो आनी हांब मात एक वर 
बेगीन येवन लेगीत परिक्षेपयलींचें “विद्यार्थी विश्व” नियाळितूच उरलें. 

हॉस्पिटलांत एक वर 


“रमेश, तुजे मावशेगेर बाबू जाला खंय. आमी मातशीं हॉस्पिटलांत 
वचून तांची खबर घेवन येवंया.” “बाबू जाला? हीं उतरां आयकनाफुुडें 
म्हाका खोस जाली. पूण आईवांगडा हॉस्पिटलांत वचपाक जाय हें आयकनाफुडें 
म्हाका उमळून आयिल्लेवरी जालें. थंयचें तें गंभीर वातावरण आनी 
लरातरांच्या वखदांचो भरसल्लो वास हांकां हांव थर्त भितां. पूण उमेदीन 

| भिरांतीचेर माल केली आनी हांव आईवांगडा हाॉस्पिटलांत वचपाक भायर 
सरलों. 


| सुमार धांच्या अदमासाक आमी हॉस्पिटलांत पावलीं. ओ. पी.डी. 
कडेन लोकांची गर्दी आशिल्ली. अपघात जाल्ल्या एका मनशाक थंय 
हाडिल्लो. दोतोर ताका “अडमिट” करून घेवपाक तयार ना म्हूण बोवाळ 
चलिल्लो. हें आनी कितें विचित्रशें म्हूण हांवें थंय उबी आशिल्ले बायलेकडेन 
चवकशी केली. ती सांगूंक लागली, “दोतोरान ताका “फस्ट एड” दिल्या. 
जखमी जाल्ल्या मनशाचीं लागींचीं कोण सोयरीं नात आनी ती पुलीस केस 
जाल्ल्यान प्रायव्हेट हॉस्पिटलांत उपचार करूंक जायना. ताका सरकारी 
हॉस्पिटलांत व्हरूंक सांगलां.” हें आयकून म्हाका खूब वायट दिसलें. हांव 
थंयच्यान कडसरलों. 


धांवत-धांवत आई फाटल्यान हांव मावशेच्या रुमांत पावलों. थंय 
मामा, मामी, आजी बी आशिल्लीं. मावशेचो माणकुलो बाबू सुंदर दिसतालो. 
तो कोणाभशेन दिसता हाचेर चर्चा चलिल्ली. कोण म्हणटालो, “आवयचेंच 
रूप हें.” कोण म्हणटालो, “कपल आनी दोळे बापायभशेन.” तर कोण 
म्हणटालो, 'मावूछबडीर गेला हां.” पूण म्हाका तर थंय आशिल्ले सगळे 
भुरगे सारखेच दिसताले. म्हाका थंय ओग्गी बसून वाज आयलो. आईची 
परवानगी घेवन हांव भायर सरलों. 


हॉस्पिटल जरी प्रायव्हेट आशिल्लें तरी हांगो सगळे तरेचे दोतोर 
आशिल्ले. दोळ्यांचो, कानाचो, कातीचो, हाडांचो. मदल्या हॉलांत दुयेंतींक 
बसपाक कदेलां आशिर्ल्ली. थंय बरीच गर्दी आशिल्ली. थंय बशिल्ली नर्स 

दुयेंतींचीँ नांवां बरोवन घेताली. तांकां कितें जाता तें विचारून 
तेप्रमाण तांकां त्या-त्या दोतोराम्हर्‍्यांत धाडटाली. सगळया दोतोरांच्या रूमाभायर 
गर्दी आशिल्ली. लोक आपलो नंबर केन्ना येतलो हाची वाट पळयत 
बशिल्ले . 


मनीस हो समाजीक प्राणी. ताच्यान एकोडो रावपाक जायना तशें 
ओगीय बसपाक जायना. ताच्या ह्या सभावधर्माक लागून थंय बशिल्ल्या | 
दुर्येतीमर्दी उलोवणीं जातालीं. एकामेकाल्या दुयेंसासंबंदीं चर्चा जाताली. | 
वळखीचीं मनशां संवसाराच्या सूख-दुखाच्यो खबरी करतालीं. जाणर्टी 
बाबडीं आपलो नंबर येवपाची उमळशिकेन वाट पळयतालीं. थंय भुरगींय ' 
खूब आसली. कोणाक जोर येतालो, कोणाच्या पोटांत वळटालें, कोणाच्या : 
पांयाक दुखापत जाल्ली तर कोणाच्या हाताक. एक ना दोन, हजार दुयेंसां . 


थंयच्यान भायर सरून हांव “जनरल वार्डात” गेलों. थंयच्या 
दुयेंतींचे तर हाल पळोवपाचे नाशिल्ले. कोण सोंसूं नजो जावन आडूडी 
मारताले, कोण वळवळटाले, कोण पिरंगलाले. तांच्या म्हर्‍यांत आशिल्ल्या 
तांच्या नातलगांचे हाल तर पळोवपाक जायनाशिल्ले. ते तांकां धीर दिवपाचो 
यत्न करताले. हें सगळें म्हज्यान पळोवं नज जालें. हांवें वारांदांत धांव 
मारली . 


वारांदांतल्यान भायर नदर मारल्यार हॉस्पिटलामुखावेली बाग नदरेक 
पडली. बागेत तरेकवार फुलां फुलिल्लीं. एक बायल झाडांक उदक घालताली . 
जांच्या जिवाक बरें दिसतालें ते 'पेशंट' बागेंत पासयो मारताले. बरोच वेळ 
जाल्लो. आई हुस्केतली म्हूण हांव बेगिबेगीन मावशेल्या रुमांत आयलों. 


मावशेल्या रुमांत गर्दी आशिल्ली. तिच्या ऑफिसांतलो स्टाफ 
खबरेक आयिल्लो. म्हजेर नदर पडनाफुडें आईन मावशेक म्हणलें,'' बरें 
गो. सांजवेळां च्या आनी खावपाक घेवन येतां हांव. आईक आनी त्रास 


नाका.” हांवेय मावशेक 'येतां' म्हूण सांगलें आनी आमी घरा येवपाचे 
वाटेक लागलीं. 

म्हजो स्कुलांतलो पयलो' दीस 


मे म्हयन्याची व्हडली सुटी सोंपली आनी मजा करपाचेय खीण 
सोंपले. सुटी कोणाक नाका? घरांत काम करतले वांवराडेपसून देशाच्या 
प्रधान मंत्र्यामेरेन सगळ्यांक सुटी घेन दिसता आनी सुटी मेळटकच ती 
वाडयन दिसता. आमचें, शिकपी भुरग्यांचेंय तशेंच जाता. जून म्हयनो येता 
म्हणल्यार शिकपाची कटकट. नाका जाता. पालकांखातीर तर जून म्हयनो 
म्हणल्यार खर्चाचोच म्हयनो. 


हांव घरांत एकटें, तेंवूय बर्‍या मार्कानी चवथी पास जाल्लें. घरांत 
म्हजी अर्थ-अपुरबाय खूब जावपाक लागली. सगळ्यांनी म्हाका माथ्यारूच 
घेतलें म्हणल्यार जाता. नवीं पुस्तकां, नवी बॅग, नवो युनिफॉर्म, नवी सत्री, 
नवे मोजे, नवे बूट. हें सगळें मेळटकच कितें विचारता म्हजो नेट! म्हजी 
खोशी मळबाक तेकूंक दोन बोटां उरली. म्हजे मम्मी-पप्पाक कोणे तरी 
सांगलें, “पांचवी म्हणल्यार एस्‌. एस्‌. सी. ची बुन्याद. ताका कांयच उणें 
पडूंक दिवं नाकात. ताका खूश दवरात. आतां स्कुलांत वचपाचें तें.” 

स्कूलाचो पयलो दीस उजवाडलो. हांवें नवें फेर्राद युनिफॉर्म आंगार 
चडयलें. नवीं पुस्तकां नव्या बॅगांत भरलीं. आनी स्कुटरीर बसून पप्पावांगडा 
स्कुलांत वचपाक गेलें. अर्दे वाटेर पावल्यांत मात ठो असो आवाज 
आयलो. म्हाका दिसलें, भुरग्यांनी फोगेट बी लायल्या जातली म्हूण. पूण 
पळय जाल्यार स्कुटरीचो टायर पंक्चर. स्कुटर परती घरा हाडून पावयली 
आनी शेजारच्या विकीकाकाची स्कुटर घेवन पप्पान म्हाका स्कुलांत पावयलें. 


वर्ग उगडिल्ले नाशिल्ल्यान भुरगीं आपापल्या वर्गामुखार बोवाळ 
घालतालीं. धुमशेणां कांडटालीं. चडशीं भुरगीं आपल्या आवय-बापायवांगडा 
आयिल्लीं. नवी उमेद, नवी खोस घेवन तीं आयिल्लीं. मातशीं भिल्लीं 
मातशीं कांचवेल्लीं. म्हज्यामनाची जी अवस्था जाल्ली तीच हांव तांच्या 
तोंडार पळयतालें. जीं भुरगीं नापास जावन त्याच वर्गात बसपाचीं आशिल्लीं 
तीं बावडीं पयस बसून हेरांक नियाळटालीं. 


४१ 










हांवूय म्हज्या इश्टिणींवांगडा सुटयेंतले उगडास । 
करपांत रंगून गेल्लें. दर एकलो सुटयेंतले आपले अणभव मीठ- 
लावन सांगतालो आनी हेरांक हांसयतालो. केन्ना आमी गंभीर 
इश्कोलाच्यो आनी शिक्षकांच्यो खबरी करपाक लागलीं आमकांच कळूळें ना 
कशे आसतले काय स्कुलांतले शिक्षक? शाळेंत बाई आमची खूब 
करताली. खेळपाक खूब वेळ मेळटालो. हांगाय तशेंच आसतलें काय! 
मनांत विचारांचो घुस्पागोंदळ सुरू जालो. 


इतल्यांत प्युवनान येवन वर्गाचें दार उगडलें . सगळ्यांनी 3 
जाय तो आनी बरो पडटा तो जागो धरलो. हांव आनी म्हजी इश्टीण मदले 
रांकेच्या निमाण्या बांकार वचून बसलीं. थंयच्यान अख्ख्या वर्गाचेर नदर्‌ 
मार्क मेळटाली. उजवे आनी दावे वटेनचीं भुरगीं सारख्याच अंतराचेर 
आशिल्ल्यान उलोवपाक बरें पडटालें. पूण मागीर खूब जाणांक उंचायेप्रमाण। 
बसयल्ल्यान तांचे जागे बदलले, पूण आमी बशिल्लीं थंयच उरलीं. आमी 
खूश! 

भितर सरतनाच “गूड मोनींग? म्हणून एक टिचर भितर सरली. 
तिणें आपली वळख करून दिली आनी आमचींय नांवां विचारलीं. ती 
आमची वर्गशिक्षिका म्हूण तिचेचकडल्यान आमकां कळूळें. फुडें आनीकूय 
शिक्षक आनी शिक्षिका आयल्यो. पयलोच दीस आशिल्ल्यान स्कूल बेगीन 
सुटपाचें आसलें. 


मळबांत काळीं कुपां एकठांय जालीं. आमची शाळा सुटचेपयलींच 
तांची शाळा भरली. पयलोच दीस आनी मळब नितळ आशिल्ल्यान हांवें | 
आनी म्हजे, इश्टिणीनूय सत्री हाडूंक नाशिल्ली. स्कूल बेगीन सुटूनपसून | 
पावस वचसर आमकां स्कुलांतूच बसून मूस मारचे पडले. | 

| 
| व्यसनां आनी गोंयकार 
| अशें म्हणटात व्यसन वायट. तें मनशाक खाता. एक खेप मनशाक 
! लागलें, मागीर तें ताका सोडिना. गेलें जाल्यार ताका काबार करुनूच 
| वतलें. देखून व्यसनाक दोन हात पयसूच दवरचें. एक फावट ताका लागीं 
| केलें, मागीर तें सुटप कठीण. 

पूण व्यसन कोणाक लागना? दर एकल्याक कसलें ना कसलें 
' व्यसन आसताच. कांय प्रमाणांत मनशाक व्यसन आसचेंय बी. व्यसन 
' कसलें आसचें वा आपणें व्यसन कसलें लावन घेवचें हें आपणें थारावपाक 
जाय. 

कांय जाणांक सकाळीं उठनाफुडें च्या जायच पडटा. कांय जाणांक 
रातीचें न्हिदपा वेळार दूद घेतलेबगर न्हीद पडना. हें व्यसन न्हय? कांय 
जाण ताका सवंय म्हणटात. असलीं व्यसनां जिवाक त्रास करिनात म्हूण 
त्यो सवंयो. सोरो पिवपाची सवंय, तंबाखू खावपाची सवंय, सिगरेट 
ओडपाची सवंय, खावचें पान खावपाची सवंय, घुंवळे वखदां घेवपाची 
सवंय, पूड ओडपाची सवंय. ह्यो सवंयो मनशाक काबार करतात. देखून 
तीं व्यसनां. 


आतां व्यसन मनशाक लागता कशें? कारणां खूब सांगपाक मेळटात. 
कारणाच्या नांवान निमित्त सोदप तें. चडशीं व्यसनां तरनाट्यांक लागतात. 
ल्हान आनी नाजूक पिरायेचेर उमेदी खूब आसतात. सपनां खूब आसतात. 
ते तरनाटे आपल्यो उमेदी फळादीक करपाक प्रामाणीक यत्नूय करतात. 
थोड्यांक यश मेळटा. जांकां मेळना ते निर्शेतात. निराश जातात. तकलेन 
दुर्बळ आशिल्ले व्यसनां आपणायतात. असल्या वेळार जर वायट संगत 
मेळूळी जाल्यार व्यसन बळावता. 


निर्शेणेच्या वेळार आवय-बापायन आपल्या. भुरग्यांचेर लक्ष दिवप 

गरजेचें आसता. घरांत जाणटेल्यांची माया, मोग तांकां मेळपाक जाय. 
मुळासावन तांचेर बरे संस्कार करपाक जाय. तांकां बरें आनी खरें हांचें 
म्हत्व पटोवन दिवपाक जाय. तांचे सौंगडी कसले आसात तें बारीकसाणेन 

पळोवंक जाय. कांय कांय वेळार भुरग्यांकडेन वागपांतूय जाणटेले हे 


गोंयकार तरनाट्यांक तर सोच्याच्या व्यसनान पोखरल्यात. 
बारां, गादयो उगडपाक मान्यताय दितना तर सरकारान धरबंद दवरूंक ना 
“गोंयच्या बाजारांनी च्या पियेतलो जाल्यार च्याचें हॉटेल सोदचें पडटा, 
सोर्‍याचीं बारां आनी गादयो पावला पावलाक मेळटात. हें म्हज्या 
बिगर गोंयकार दोस्तान म्हाका सांगलें. आयकून म्हाका वायट दिसलें आनी 
ताजो रागूय आयलो. पूण गोंयभर भोंवून पळयल्यार आनी बारीक विचार 
केल्यार ताजें म्हणणें सामकेंच लटीक म्हणपाक आमच्यांनी जावंचें ना. 
फाल्यां तांणी जर गोंयकारांक बेबदे म्हणलें जाल्यार तांकां दुशण कशे दितले | 
आमी? 


गोंयांत काजू चड देखून हांगा हुर्राकाचो धंदो खूब चलता. गोंयचे | 
सुटकेपयलींय हांगा हुर्राकाचो धंदो मोठ्या प्रमाणार चलतालो. पूण त्या 
वेळार आतांभशेन तरनाटे सोरो पितना दिसनासले. जाणटे सोरो पितना 
दिसताले पूण पचोवपासारखो. गोंयची सुटका जाली आनी गोंयच्या सैमा 
मोगान पर्यटकांची हांगा खेट जावंक लागली. सैमा मोगान आयिल्ले पर्यटक 
गोंयच्या हुर्राकाच्या मोगांत पडले. .आनी हातूंतल्यानच पावला-पावलार 
बारां आनी गादयांचो जल्म जालो. 


पाश्चात्य संस्कृतायेचें अनुकरण करतां-करतां गोंयकारांनी सोच्याकूय 
आपणायलो. आतां गोंयकार तरनाट्यांमदीं सोरो पियेवप ही एक फॅशनच 
जावन पडल्या. पर्यटकांनी हाडिल्ले ड्रग्स, गुटखा सारखीं घुंवळी वखदां 
हाचें व्यसन गोंयकार तरनाट्याक लागलां. दिशीं-दिशीं ही पिढी अस्कत 
जायत चल्ल्या आनी तिचो फुडार काळखांत दिसपाक लागला. 


हाचेर एकूच उपाय म्हणल्यार जनजागृती. ह्या व्यसनांच्या वायट 
परिणामांची वळख करून दिवप, तांचेर बरे संस्कार घडोवप. आवय-बापायन 
आपल्या भुरग्यांचेर बारीकसाणीन लक्ष दवरप ह्यो गजांली जाल्यार तरनाटे 
व्यसनांपसून मुक्त जावंक पावतले आनी गोंयचो फुडार परजळटलो. 


ठ्ठ 


गोंय आनी पर्यावरण 







एका कवीन म्हणलां “गोंय आमचो भांगराचो कुडको. ताजेवयल्यान 
| उंवाळचो'' कितलें अर्थान पुराय भरिल्लें वाक्य हें! सगळया आंगांनी 
संपन्न अशें गोंय हें. आमच्या देशांत अशेतरेचो प्रदेश सोदल्यारलेगीत 
मेळचो ना. कोणे तरी ताजी दक्षिणेकडलें काश्मीर म्हूण लुळा केल्या. 
'काश्मीराक सगळें मेळत पूण दर्या मेळपाक आयला? 


दर्याची विशाळताय आनी खोलाय जशी मापुंक नजो तशी हांगासरल्या 
लोकांच्या अंतस्करणाचे खोलायेची खर मेळप कठीण. हाचें कारण एक 
आसू येता. ताका मेळिल्लो विशाळ आनी मनभुलोवणो सैम. गोंयच्या 
सैमाच्या गर्भात कितें लिपलां हें कोणाच्यान सांगूंक येता? 


गोंयची रानावळ, गोंयचे घसघशे, गोंयचे पाचवेचार दोंगर, गोंयच्यो 
निवळ नितळ न्हंयों, गोंयची तांबडी पिकाळ माती, गोंयचे दर्या आनी दर्या 
वेळो, ह्या सगळयांनी मेळून घडयला गोंयचो सैम. हया सैमाच्या सहवासांत, 
ह्या सैमाच्या गोपांत रावता तितलें थोडें. हीच ओड भोंवडेकारांक गोंयांत 
ओडून हाडटा आनी हांगाच पर्यावरणाची संतुळा इबाडपाक सुरवात जाता. 
पूण एक गजाल आमी मानून घेवपाक जाय, ती म्हणल्यार पर्यावरणाची 
संतुळा इबाडपांत आमचो गोंयकारांचो वांटो उणो ना. 


गोंयकारांमुखार मोटो प्रश्‍न आसा तो पर्यावरणाचो. पाचवीचार 
गोंयची सृश्ट आतां तांबूससार जावंक लागल्या. पाचवेचार दोंगर आतां 
बोडके जावक लागल्यात. निवळ नितळ न्हंयों आतां एकतर आटूंक 
लागल्यात वा तांतूंत घाण उदक भरसल्ल्यान बुर्श्यों जावंक लागल्यात. दर्या 
आनी दर्यावेळो प्लास्टिकाचें भांडार जावंक लागल्यात. भयांकूत अशे रोग 
गोंयांत येवपाक लागल्यात. तरातरांचे कारखाने धुंवर ओकून हवा दुशीत 
करपाक लागल्यात. विंगड विंगड रसायनांनी पिकाळ भूंय इबाडपाक लागल्या . 
असोच जर उदरगतीच्या नांवान संहार चालू उरलो तर कांय वर्साभितर 
गोंयांत तळपटो सडो आनी पडंग जमीन इतलेंच उरलें. उदरगत कोणाक 
नाका? सैमाची संतुळा वगडावन आमी उदरगत करतले म्हणलें जाल्यार 

गोंयचो सर्वनाश आतां पयस ना अशेंच म्हणचें पडटलें. 


गोंयचे दोंगर दोंगुल्ल्यो गोंयच्या माथ्यार मोरपिशी = सोबताले 
दर एकां गोंयकाराचें भुरगेपण दोंगर चडून, दोंगर माडोवन | 
धांवून खेळून गेलां. पूण आज ताच्याच दोंगरार वचपाची ताका मेकळीक 
ना. दोंगरा माथ्यार बसल्यात धुंवर ओंकपी कारखाने. कित्याक हे कारखाने? 
कसली उदरगत सादतले हे कारखाने? स्वार्थाक लागून मनशान कितेंय 
करप? 







f 
|, 


वेर्ण्या दोंगरामळार प्रदुशण विरयत इलेक्ट्रोनीक कारखाने सुरू | 
जाल्ले. जावं! तांतले तातूंत बरें आसा म्हणलें. पूण आतां पळयत जाल्यार . 
तो धरबंद उरूंक ना. वखदां उत्पन्न करपाचे धरून बाकी सगळे कारखाने | 


थंय येवपाक लागल्यात | 
| 


दोंगरा हङ्डें फोडून मिना माती काडूंक लागल्यार खूब वर्सा जालीं. | 
आतां दोंगराचे जाल्यात खड्डे आनी उरिल्ले दोंगर जाल्यात नागडे 


मिनाची माती शेतां भाटांनी रिगून शेताची जाल्या नाशाडी. कोणाक पडलां | 
ताचें? 


कारखान्याचो धुंवर उणो म्हूण मोटारी आनी मोटारसायकली | 
प्रदुशणांत भर घालतात. हिसबा भायर धुंवर ओंकपी वाहनां वाडल्यांत | 
आनी वाडयल्यांतूय बी. खंय वतलो हो धुंवर? लोकांच्या पुलमावांनी? हय! [ 
आनी खंय वतलो? मागीर तरातरांचे रोग | 


ह्या सैमाची दर एक वस्त, दर एक प्राणी दुसऱ्या प्राण्याचेर निंबून 
आसता. तरातरांचीं झाडां. तांचेर रावपी तरातरांचे प्राणी, रानांत रावपी 
सावजां, असंख्य जीव निर्मिती आनी तांकां रावपाक रंगरंगयाळी रानावळ 
सगळयांत म्हत्वाचो दर्या आनी ताचेर निबून आशिल्लो सगळो संवसार. हैं 
सगळें जर आमी काबार केलें, जाल्यार हे सूर्य माळेंतले हेर गिरे आनी 
आमची पृथ्वी हातूंत फरक खंय उरलो? 

परिक्षा आनी विद्यार्थी 


विद्यार्थी जीण हो मनशाचे जिणेंतलो म्हत्वाचो काळ. कसलीच 
चिंता-हुस्को नासतना हांसत-नाचत सारपाचो हो काळ. पूण आज बारीकसाणेन 
पळयत जाल्यार आयचो विद्यार्थी दिसपट्टो दडपणाखाला वावुरतना दिसता. 
हाचें कारण म्हणल्यार परिक्षेची तलवार ताच्या माथ्यार सदांच हुमकळत 
आसता. 


आयचे दिसपट्टे जिणेंत विद्यार्थ्यांक परिक्षांक तोंड दिवचें पडटा. 
केन्ना केन्ना स्वास घेवपाक लेगीत वेळ नासता. सप्तकी, म्हयनाळी, 
अर्दवर्सुकी आनी वर्सुकी परिक्षेचे भूत ताची मानगूट सोडपाक कशेंच तयार 
नासता. परिक्षेचो भंय विद्यार्थ्यांक मेकळेसाणीन वावरुकूच दिना. पालक तर 
दर खिणाक परिक्षेचो हावको भुरग्यांमुखार नाचयत आसतात. कितलोय 
नेमान अभ्यास केलो जाल्यारलेगीत परिक्षा लागीं पावतकर पालक दिसपट्टे 
आपल्या भुरग्यांच्या फाटल्यान लागतात. तांकां दिसता दिसाचीं चोवीसय 
वरां भुरग्यांनी पुस्तक घेवन बसचें. पालकांचे हे वागणुकेलागून भुरग्यांक 
नाकाच हें शिक्षण जाता. आनी परिक्षेविशीं आपसुकच नसाय तयार जाता. 


खरेंच! परिक्षा म्हळयार कटकटच. वर्सभर शिकप आनी परिक्षा 
तीन वरांची. फकत तीन वरांभितर विद्यार्थ्यांची योग्यताय पारखप. अजाप 
न्हय? ह्या परिक्षांचेर विद्यार्थ्यांचो फुडार थारता. वर्सभर भुरगो कितें करता 
हाचेर आवय-बापायचें लक्ष नासता. पूण परिक्षा लागीं पावली म्हणटकर ते 
खडबडून जागे जातात. आनी हात धुवन भुरग्यांफाटल्यान लागतात. 
अभ्यासाचेर फावो तें लक्ष दिवुंनाशिल्ल्या विद्यार्थ्यांक तर परिक्षेच्या नांवान 
शेळो घाम सुट्टा. वर्स बुडपाचे भिरांतेन परिक्षेक कशेय भशेन पास 
जावंकूच जाय हो एकूच विचार दीस-रात तांचे तकलेंत घोळत आसता. 
हाचो परिणाम म्हूण कॉपी मारप, निरिक्षकांक लांच दिवप वा धमकी दिवप 
अशा प्रकारांक तो बळी पडटा. परिक्षा होच योग्यतायेच्चो मापदंड जाल्ल्यान 
परिक्षेक फेल जातकर आत्महत्या करपासारख्यो घडणुको लेगीत घडटात. 


हें जालें ऐन वेळार अभ्यास करपी भुरग्यांसंबंदान. नेमान अभ्यास 

करपी विद्यार्थी लेगीत परिक्षेच्या बचक्यांतल्यान सुटनात. जागरणां, 

चेपण, धास्ती, हाकालागून तांची मनस्थिती जाग्यार उरना आनी 
परिणाम प्रश्‍नपत्रिका सोडोवपाचेर जाता. पुराय वर्स जीव तोडून हे 
करून लेगीत जेन्ना अपेक्षीत टक्केवारी मेळना तेन्ना तो विरूस जाता. 
कश्टांवेलो ताजो विश्वास उडटा. आनी जेमतेम पास जावपी विद्यार्थी जेन्ना 
कॉपी मारून ताचेइतले वा केन्ना ताचेपरस चड माक घेता, तेन्ना तर ताजो 
आवरोच उडटा. दिसरात अभ्यास करून निमाणें पदरांत पडटा कितें? 


फकत मनस्ताप. 


परिक्षेलागून जाय त्यो वायट प्रवृत्ती तयार जातात. विद्यार्थी पाठांतर 
वा घोकमपट्टी करपाची संवय करता. परिक्षेक जें येतलें तितलेंच शिकता. 
तो आपलें गिन्यान परिक्षेपुरतें शिमीत दवरता. तो पेपर फुटपाची वाट 
पळयता. हाचो फायदो घेवन समाजकंटक पेपर चोरून ताच्यो प्रती काडून 
खूब पयशे घेवन विकतात. परिक्षेचेरे नदर दवरून फायद्याचे अपेक्षेन 
शिकवण्यो सुरू करतात. पालकय पयशांचें तोंड पळयनासतना भुरग्यांक 
शिकवण्यो दितात. शिकवण्यांची चटक लागिल्लो शिक्षक वर्गांत उणें आनी 
ट्युशनांत चड शिकयता. 


पूण अशें जरी आसलें तरी विद्यार्थ्यांची योग्यताय पारखुपाचो 
एकूच उपाय म्हणल्यार परिक्षा. परिक्षा घेवपाचे पद्धतींत थोडो-भोव बदल 
करून हो प्रश्‍न सुटावो करूंक जाता. आपल्या भुरग्यांची तांक पळयनास्तना 
अवास्तव अपेक्षा बाळगुपी पालक आनी आपली जबाबदारी न वळखुपी 
शिक्षक परिक्षेक नखलामी करतात. शिक्षक आनी पालक समजिकायेन 
एकठांय आयले जाल्यार विद्यार्थीय परिक्षेक उमेदीन येवकार दितले हातूंत 
इल्लो लेगीत दुबाव ना. 

म्हजो देश असो आसचो 


मांयभुंयेंचो मोग कोणाक आसना? मनीस खंय सगळयांत आदीं 
आपले आवयचो मोग करता आनी तिचेफाटल्यान मायभुंयेंचो. हालींच एके 
अमेरिकन खाजगी संस्थेन केल्ल्या सर्वेक्षणावेल्यान भारतीय लोक सगळ्यांत 
चड आपल्या देशाचेर प्रेम करतात अशें दिसून आयलां. आमचे, भारतियांचे 
देशाविशींचे विचार वेगळ-वेगळे आसत पूण तांच्या देशप्रेमाचो दुबाव घेवप 
सामकें चुकीचें जातलें. 


आपलो देश सुखसमृद्धीन नंदचो अशें कोणाक दिसचें ना? आज 
आमचो देश फाटीं आसलो तरी ताका विकसीत देशांचे पंगतींत व्हरून 
बसोवपाचें म्हजें सपन आसा. आनी आयचे तरूण पिळगेन जर मनार 
घेतलें जाल्यार तें अशक्य मातूय ना. आडखळी, अडचणी भरपूर येतल्यो. 
त्यो आडखळी खंयच्यो आनी कसल्यो हाचो बारीक विचार करून कामाक 
लागपाक जाय. 


देशांतलो दर एक नागरीक आपलो सुवार्थ कुशीक दवरून, देशाचें 
हीत ध्यानांत धेवन वावुरलो जाल्यार देशाक उदरगतीचे तेंगशेर पावपाक 
चड वेळ लागचोना. ही स्थिती ज्या दिसा येतली त्या दिसा म्हज्या 
सपनांतल्या भारताचें मुळावण पडटलें. 


महात्मा गांधीन म्हणिल्लें, जेन्ना दर एकल्याक काम करून आपले 
रोजी रोटी पुरतें तरी जोडपाची संद मेळटली तेन्नाच देश खर्‍या अर्थान 
समृद्ध जातलो. हें तांचें सपन आशिल्लें. काम मेळना म्हूण पोट भरना. 
पोट भरना म्हूण वायट मार्ग आपणावन पयशे जोडप. मागीर हांगच्यानूच 
व्यक्तीची आनी देशाची दुर्दशा सुरू जाता. 


आयचो तरनाटो वायट मार्गाक लागता कित्याक? वायट मार्गाचें 
हांयस ताका चड आकर्शण कित्याक दिता हार्ची कारणां सोदून काडप 
गरजेचें आसा. कारण तरनाटो म्हणल्यार देशाचो फाटी कणो. ताचेर दुर्लक्ष 
जावंक फावना. 

आनी तेखातीर शेतकी धंद्याकडेन आमी चड लक्ष दिवंक जाय. 
बेकारी ना जातली जाल्यार शेतकी धंदो होच एक बरो उपाय आसा. हातूंत 
चडांत चड लोकांक काम मेळटा आनी चडांत चड लोकांक अन्न मेळटा. 
आयचे शिकिल्ले तरनाटे शेतांत वचपाक लजतात आनी नोकऱ्यांफाटल्यान 
लागतात. पूण नोकऱयो तरी सगळ्यांक कशो मेळटल्यो. रोजगाराखातीर 
व्हडले व्हडले कारखाने उबे करप आनी आधुनिक तंत्रज्ञान वाषरून त्या 
कारखान्यांनी मनीसबळ उण्यांत उणें वापरप. हातूंत कसलें आयलां अर्थशास्त्र? 


अशें म्हणटात, “रोटी, कपडा और मकान” ह्यो मनशाच्यो तीन 
गरजो. हें अर्दकुटें आसा. हातूंत शिक्षण जोडपाकूच जाय. आज शिक्षणाबगर 
मनशाची उदरगत भोवच कठीण. व्यक्तीगत विकास जालो जाल्यार देशाचो 
विकास शक्य आसा. शिक्षणाबगर आमी तो साध्य करूंक शकचे नात. | 


कांय सुवार्थी लोक धर्मा धर्मांमदीं भेद घालून आपलो सुवार्थ 
सादयतात. धर्मा धर्मामदीं झगडीं लायतात, धर्माखातीर मनीस मनशांक 
जिवे मारतात. हांगा विंगड विंगड धर्म आसले तरी सगळे लोक भावपणान 
आमी भारतीय हे भावनेन जगतात अशी आमच्या देशाची नामना आसा ती 
इबाडूंक जायना. जेन्ना मनीस मनशाकडेन मनीसपणान वागतलो तेन्नाच 
म्हज्या सपनांतलो भारत साकार जातलो. 


आमचे विज्ञानीक, आमचे अर्थशास्त्री आमचे विचारवंत, आमचे 
साहित्यिक, आमचे आय. टी. तज्ञ, आमचे आर्मीतज्ञ, इतलेंच न्हय आमचे 
खारवीलेगीत विदेशांत वचून नांवलोकीक जोडटात जाल्यार तांच्या ज्ञानाचो 
उपेग देशाखातीर कित्याक जावचो न्हय? ते दिकेन पावलां उबारप गरजेचीं. 


समाजीक, अर्थीक, विज्ञानीक आनी राजकी मळार फावो ती 
सुदारणा जाली आनी ती करतना सुवार्थ कुशीक दवरून योग्य तो मार्ग 
आपणायलो जाल्यार ह्या देशाचो विकास जालेबगर रावचो ना. २०२० ड्‌, 
मेरेन आमच्या देशाक विकसीत देशांचे पंगतीत बसोवपाचें आमच्या राष्ट्रपतींचें 
सपन पुराय जातलें हातूंत मातूय दुबाव ना. 


विज्ञानाचे फायदे आनी लुकसान 

कांय काळ फार्टी जर आमी कोणाकूय सांगिल्लें, एके कंवचेचे 
वस्तींतल्यान आमकां घणघणीत उजवाड मेळटलो म्हूण जाल्यार ते आमकां 
पिशांतूच काडपाचे. पूण हें विज्ञानाच्या आदारान विज्ञानीक एडिसनान 
बल्बाचो सोद लावन सिद्ध केलें. 

ह्याच विज्ञानाच्या आदारान आयज घरांत रावून दर्या वेळेर 
पासयेक भोंवतल्या मनशाकडेन आमी गजाली करूंक शकतात. कांय 
वर्सापयलीं जर आमी हाचेविशीं उलयल्ले तर आमी मूर्ख थारपाचे. पूण 
आज रस्त्यान वचत जाल्यार कितलेशेच लोक मोबायल फोन घेवन उलयतात 
ते दिश्टी पडटले. 
लोणी तयार करपापासून “क्लोन? मनीस तयार करपामेरेन विज्ञानान 
किलली प्रगती केल्या ती आमचे नदरेमखार आसा. हरीत कांतिपासून श्वेत 
क्रांतीमेरेन म्हणल्यार “ग्रीन रेव्हल्युशन ते व्हायट रेव्हल्युशन,' सगळयाच 
क्षेत्रांत प्रगती करपांत विज्ञानाचो मोटो वांटो आसा. नाण्याक जशो दोन 
वटो आसतात तशेंच विज्ञानाचेंय घडटा. 

फस्काचे काडयेचो सोद लागिल्लो तेन्ना गरजेक जाय थंय उजो 
तयार करपाक ताचो वापर जावचो होच हेतू आसलो. पूण हीच फस्काची 
काडी घर लासुंकूय वा शेतांतली उबी पिकावळ लासून भस्म करपांतूय तिचो 
उपेग जायत हाजी कल्पना सोद लायतल्याक तरी आशिल्ली काय? 

एक काळ आशिल्लो जेन्ना आजो झाडां रोयतालो आनी नातू फळां 
खालालो पूण आज ती परिस्थिती ना. बेगिनांत बेगीन फळां दिवपी बियां 
विज्ञानिकांनी तयार केल्यांत. आंबे, काजू, चिकू असल्या फळांची गार्फा 
तयार केल्यांत जीं दोन तीन वर्सानी फळां दितात. आज भाताचें आनी हेर 
धान्यांचें पीक बेगीन आनी चड काडपाक मेळटा. शेलकारांखातीर विज्ञानाचे 
हें वरदानूच शें. पूण हाचेपसून लुकसान भरपूर आसा. आदीं आमचे 
जाणटेले सैमीक सारें वापरताले. शेण, सांवळ, कुशिल्लो पालो, कुशिल्लें 
नुसतें असलें सारें जमीन पिकाळ करपाक वापरताले . आज रसायनीक सारें 
वापरतात. जाता कितें? जमीन इल्ली इल्ली इबाडत वता. तिची “एसिडिटी” 
वाडटा. तें आज कळचेंना. काळांतरान दिसतलें . रसायनीक साऱयान 

काडिल्लें पीक मनशाचे भलायकेचेर वायट परिणाम करता. 

पशू उत्पादनांतूय विज्ञानान सुमाराभायर प्रगती केल्या. गायो, म्हशी 
आनी कुकडां बी कितलेशेच “हाय ब्रीड” पशू-पक्षांची पैदास जाता. ही सगळी 
विज्ञानाची करामत. पूण हीं हायब्रीड जनावरां पिलांक जल्म दिवंक शकनात. 
पिलावळ हायब्रीड पद्धतीनूच तयार करची पडटा. 

कंप्युटर ही विज्ञानान मनीसजातीक दिल्ली व्हडांतली व्हड देणगी. 
अख्ख्या उद्योगीक मळाचेर संगणक शेक गाजयता. कामांय बेगीन आटापा 
येतात आनी शेकड्यांनी लोकांचें काम एकलो कंप्युटर करता. मनशाक विसर 
पडपाची सवंय आसता, जाणटो जातकच तर ताका उगडास उरप कठिणूच 
जाता. पूण संगणक वर्साची वर्सा म्हायती आपल्या मेंदूंत सुरक्षीत दवरता. पूण 
ह्या इल्ल्याशा मशिनालागून हजारांनी लोक बेकार पडल्यात. बेकार तरनाटे 
सहजतायेन वायट व्यसनाचे भकीक पडटात. लाखांनी बेकार तरनाट्यांक काम 
कर्शे दिवप हो मोठो प्रश्‍न आज सरकारामुखार आसा. 

आयच्या युगाक आय. टी. यूग म्हणटात. ह्या युगांत इंटरनेट, 
इ-मेल, टेलिफोन अशा साधनांचो उपेग म्हणल्यार सदच्या जिविताचें आंग 
जावन पडलां. हाका लागून सगळें जग खुबूच ल्हान जालां. एका खिणाभितर 
जगाच्या खंयच्याय कोनशाक संपर्क सादूंक येता. हाकाय बी एक बायट बाजू 
आसा. इंटरनेटाचेर जितली बरी म्हायती मेळटा तितलीच वायट म्हायती 
मेळटा. भुरग्यांचे पिरायेक फावना अशी म्हायती तांकां मेळटा. इंटरनेटाचेर 
वळख जातकच चलयांक आपोवन व्हरून तांचो खून केल्ल्याच्यो खबरी वाचूंक 
मेळटात. हैं पळोवन अशें दिसता आमच्या समाजाचें फुडें जातलें किलें? 
इ-मेलीन धाडिल्ली चीट रोखडीच जगाच्या दुसर्‍या तोंकार पावता. पूण हातूंत 
भुरग्यांची बरोवपाची सवंय सामकी मोडटा. अक्षर सुदारपाची संदूच तांकां 
मेळना. टेलिफोनाचेंय तशेंच. घरांत बसून किलल्याय पयसुल्ल्या सोयऱ्याकडेन 
उलय. पूण हातूंतय बी एक दोश दिसता. हाकालागून मनशा मनशामदलीं नालीं 
पयसावतात. मनीस आळशी जाता. भायर सरप ताका जड जाता. 

अणुशक्ती उर्जा निर्माण करता. तेचवांगडा पर्यावरण इबाडटा, अणुबाँब 
करपाची वायट बुद्दय येता. विज्ञानाच्या आदारान जायती प्रगती जाल्या 
तेचवांगडा जायतें लुकसानूय जालां. 

सैमाची राखण 

हे धर्तरेवयली मनीसजात आनी हेर जिवावळ जगूंक जाय जाल्यार 
कांय पथ्यां आमकां पाळचींच पडटलीं. नाजाल्यार पृथ्वी नांवाचो हो गिरो 
प्राणीहीन आनी प्राणहीन जावन उरतलो. देखून हे धरतरेवयली झाडावळ 
आनी जिवावळ म्हणल्यारूच सैम वा पर्यावरण आमकां राखून दवरचें 
पडटलें. नाजाल्यार आमचो सर्वनाश अटळ आसा. अशें जालें जाल्यार 
ताका जापसालदार आमीच, म्हणल्यार मनीसजात आसतली . 

भारताक स्वातंत्र्य मेळूळां तेन्ना आमची रानावळ पर्यावरणाक 
फावो तशी आशिल्ली. पूण आज जालां कितें? मनीसजातीचो सुवार्थ आनी 
राजकारण्यांचो पयशाफाटल्यान धांवपाचो हावेस हांकांलागून रानाची कत्तल 
सुरू जाल्ली ती आजूनलेगीत थारूंक ना. एका सर्वेक्षणाप्रमाण तीस टक्‍्क्यां 
लागीं आशिल्ली रानावळ आज आठ टक्‍्क्यांकडेन पावल्या. हें वाचून 
अजाप तर जाताच पूण काळजाक धक्को बसलेबगर रावना. आमचेफाटल्यान 
येवपी पिळगेचो फुडार आमी काळखांत धुकळटात हाची मातलेगीत जाणविकाय 
आमी दवरिनात. आमी आमचो सुवार्थ सोडून आमच्या गिऱयाच्या फुडाराचें 
केन्ना चिंततले? 

रानां काबार करतकच रानवटी सावजां खंय वतलीं. तीं मागीर 
शारांची वाट घरतात. शेतां वाट लायतात, भाजीपाल्याचे, फळां फुलांचे, 
च्याचे मळे इबाडटात. रावपाक सुवात नाशिल्ल्यान आदींच तांची संख्या 
उणी जायत वता आनी मनीसजात तांची सुमाराभायर कत्तल करीत 
आसा. केन्ना चामडें भायर धाडपाक, तर केन्ना हतीदातांक बरी मागणी 
आसा म्हूण. वाग, शिंव, हती, हरणां, सोरोप आनी हेर जिवाणीं हांकां 
आमी हजारांचे संख्येन मारतात. हें सगळें उणें म्हूण मांस खावपालागून 
जीं रानवटी सावजां आमी मारतात तांचो हिशेब ना. आनी हें सगळें 
करपाक बंदी आसतना चलता. 

सैमूय केन्ना केन्ना आमचेर सुमाराभायर राग काडटा. केन्ना 
पावस खूब पडटा जाल्यार केन्ना साप्प उणो पडटा. सैमान फावो तशें काम 
केलेंना जाल्यार मनीसजातीकूच न्हय तर सगळे सृश्टीक ताजो वायट 
परिणाम भोगचो पडटा. हाचें मूळ कारण मनीसजातूच आसता. सैमाची 

राखण करची सांडून आमी ताचेर कूरपणान घाय घालीत रावतात. आमचोच 
फुडार आमी विसरतात जाल्यार सैम कित्याक आमचेर राग काडचोना? 
मागीर सैमाक दोश दिवपाक आमकां तोंड कशें उरतलें? 

मनीसजात आनी हेर जिवावळीखातीर उदक हो एक म्हत्वाचो 
आनी गरजेचो स्रोत जावन आसा. उदक हें अमृत. तें जिवीत दिता आनी 
जिवीत व्हरपाची तांकूय ताच्यांत आसा. जाता ते पद्धतीन उदकाची 
जतनाय घेवप, तें शुद्ध दवरप, ताका प्रदूशणापासून पयस दवरप, बेश्टो 
इबाड टाळप ही मनीसजातीची लागणूक. गंगेक आमी पवित्र मानतात. 
गंगेच्या उदकांत न्हालो जाल्यार सगळीं पातकां धुवन वतात असो आमचो 
विश्‍वास. हे गंगेक लेगीत प्रदुशीत करपाचें आमी सोडूंक ना. 

मनीसजातीक एक पिशें लागलां. ताणें संशोधनाच्या आदारान 
उदरगतीचे तेंगशेर पावपाचो यत्न चलयला. त्याच आदारान उण्यांत उण्या 
वेळांत चडांत चड पयसो कसो जोडप हयाच चिंतनानी तो दीसभर घुस्पून 
रावता. देखून ताका सैमाबद्दल आपल्या कर्तव्यांचो विसर पडटा. न्हंयचे 
देगेर व्हडले व्हडले कारखाने उबारप आनी विखारी आनी प्रदुशीत उदक 
न्हंयंत सोडप. न्हंयचें अख्खें उदक प्राणघातक जावप. न्हंयच्या उदकांत 
लोक गाडयो धुतात, कपडे धुतात, गोरवांक न्हाणयतात, असलें उदक 
खावपाक उपकरतलें? मागीर नाका जाल्लीं दुयेंसां उप्रासतलींच . 
हवा ही अत्यंत गरजेची वस्त. हे धरतरेवयली अख्खी जिवावळ हवेच्या 
आदारान जगता. प्राणवायू नाशिल्लो जाल्यार सृश्टूच आसची नाशिल्ली . 
अशे जिवनदात्री हवेक तरी आमी सोडल्या? ना! तिकाय आमी प्रदुशीत 
करून सोडल्या. कारखान्यांचो धुंवोर, प्लास्टीक जळिल्लो धुंवोर, लडायेच्या 
अस्त्रां-शस्त्रांचो 'धुंवोर हांणी सगळी हवाच प्रदुशीत करून उडयल्या. हवा 
शुद्ध करपाचें मुखेल साधन म्हणल्यार झाडां. तींच आमी कातरून उडयतात. 
आमच्याच नाशाक आमी कारण जातात. 

येन्नाधर आमी सैमाची बरेतरेन जतनाय घेवपाक जाय. नाजाल्यार 
चड कळाव जाल्लो आसतलो आनी आमच्या हातांत कांयच उरचेंना. 
पश्चाताप करपाक लेगीत मनीसजात जिवी उरचीना. 


५४ 







राष्ट्र उबारणेंत तरनाट्यांचो वांटो 
देशाचो तरनाटो हीच देशाची खरी शक्त. देशाचो प्राण. तरनाटो 

जाल्यार देश सशक्त. तरनाटो दुर्बळ जाल्यार देश दुर्बळ. खंयचोय 
[ तरनाट्यांच्या भुजांचेर उबो आसता. देखून खंयच्याय राष्ट्राक तरनाट्यांचो 
आनी तरनाट्यांक आपल्या राष्ट्राचो अभिमान आसता. 
आमच्या भारतांत तीस टक्कयांवयर तरनाटो आसा. सरकार दर 
तरनाट्यांखातीर नव्यो नव्यो येवजण्यो चालीक लायता. विंगड विंगड 
खात्यांत नोकरेच्यो संदी मेळोवन दिवप, खाजगी उद्देग धंदे 
, वेगळ्या वेगळ्या मळांर आपले उद्देग उबारपाक अर्थीक पालव 
दिवप अशो खूबशो संदी तांचेखातीर तयार करता. आनी तेखातीर देश 
तरनाट्यांकडल्यान खूबशो अपेक्षा दवरता. तरनाट्यांनीय देशाखातीर आपली 
लागणूक वळखून काम करपाक जाय. 

देश आपलेखातीर कितें करता हें चिंतचेपरस आपूण देशाखातीर 
कितें करतलों हें तरनाट्यांनी चिंतपाक जाय. स्वातंत्र्य लड्यांत तरनाट्यांनी 
सुवार्थाविणें वांटो घेतलो. भगतसिंग, चंद्रशेखर आजाद, राजगुरू बी तरनाट्यांनी 
जिवाची पर्वा करिनासतना झूज केलें आनी ते अमर जाले. तांणी केल्ल्या 
बलिदानांतल्यान देश स्वतंत्र जालो. स्वातंत्र्याचे झूज सोंपलें पूण तांणी 
मेळयल्लें स्वातंत्र्य तिगोवन दवरप म्हाकठीण काम. 

राष्ट्र उबारणेंत आपूण करतल्या कामाची दिका थारावचेआदीँ 
तरनाट्यांनी शक्‍य आसल्यार राष्ट्राक समजून घेवप गरजेचें. तेखातीर 
देशभर भोंवडी काडची. नोकरेच्या निमतान देशभर भोंवचें पडलें जाल्यार 
अनमनचें न्हय. देशाची संस्कृती, देशाची प्रवृत्ती, उदरगतीखातीर लागता 
ती साधनसामुग्री, देशाफुडल्यो अडचणी, गरजेच्या साधनांचो उणाव, आदी 
सगळयो गजाली समजून घेतलेउपरांत आपूण देशाखातीर कितें करतलों 
हाची दिका थारावप सोपें जातलें. 


आजकाल सगळ्यांत म्हत्वाचे आनी तरनाट्यांक फावोसारखें मळ 
म्हणल्यार आय. टी. सँक्टर. हें सामकें नवें क्षेत्र- आनी तरनाट्यांचे 
आवडीचे. आपलीय जोड जाता आनी देशाखातीर विदेशी चलन हाडपाचो 


dc 


आधुनीक आनी प्रभावी मार्ग. देशाच्या विकासाक नवी दिशा 
हाचेसारखो दुसरो सोपो मार्ग ना. 

आज देशामुखार सरहद्द रक्षणाचें आनी शेजारी न्‍ 
माथ्यार थापिल्लें परोक्ष युद्ध हाजें व्हड आव्हान आसा. हया 
तोंड दिवंक आयचे युवा शक्‍तीन फुडें येवपाक जाय. आर्मीत, नॅव्हींत, 
अँअर फोर्सांत सामील जावन देश रक्षणाचें पवित्र कार्य तांणी 
जाता. हाचेवरी राष्ट्राची दुसरी पवित्र सेवा ना. 


आमचो देश कृषी-प्रधान देश. कांय वर्सा पयलीं आमी अन्न- 
आयात करताले. आमी पिकयतात तें आमकां खावपाकूच पावनासलें 
आज ती परिस्थिती ना. आमचो देश शेती उत्पादन निर्गत करपाक लागला 
ही निर्गत वाडोवपाक खूब सुवात आसा. आमच्या तरनाट्यांनी त्या 
हातभार लावपाक जाता. नोकरेफाटल्यान धांवपाचें सोडून तांणी शेतकामाकडेन 
लक्ष दिवंचें. परंपरेन शेतकामत करपी शेतकामत्यांच्या भुरग्यांनीलेगीत 
शेतांत वचपाचें सोडून दिलां. जाय जाय तेन्ना जाय जाय त्या प्रमाणांत कृषी 
उत्पन्न काडपाक जाता इतली प्रगती आतां कृषी-विज्ञानान केल्या. फकत 
शेतकामत करून शेतकामती लाखाधीश जाल्यात हाचीं उदाहरणां आमच्या 
देशांत मेळटात. 


शिक्षणाचे बाबतींत आमचो देश बरोच फाटीं आसा. लागीं-लागीं 
अर्दी लोकसंख्या निरक्षर आसा. हातूंतल्यानूच अपराध, खून, मारामारी 
जल्म धेता. हें आळबंदा हाडपाचें काम तरनाट्यांनी करपाक जाता. भारत 
सरकारान साक्षरता अभियान सुरू केलां. तें काम तरनाट्यांनी फुडें 
व्हरपाक जाय. सगळ्याच कामाचें आपल्याक अर्थीक परतवण मेळटलें 
अशी आशा धरूंक जायना. आमचे संकृतींत विद्यादान हें श्रेष्ठ दान 
मानलां. 






समाजांत रुजिल्लो जातीभेद ही समाजाक लागिल्ली वायटी जावन 
आसा. देशाचे प्रगतीच्या मार्गात हो जातीभेद व्हडली आडखळ जावन 
बसला. ही आडखळ तरनाट्यांनी ना करपाक जाय. 

स्काय बस 
येरादारीचें नवें साधन 


गोंयांत भायल्यान येवपी लोकांची संख्या वाडत आशिल्ल्यान गोंयचे 
येरादारीचो प्रश्‍न दिसान दीस चडूच घुस्पागोंदळाचो जाला. रस्त्यावेल्या 
अपघातांची खबर नाशिल्लें एकूय दिसाळें सकाळफुडें पळोवंक मेळना. 
आदल्या काळार बैलगाडयेंत बसून सुशेगादीन प्रवास करताले तेच लोक 
| आशिल्ले अशें दिसपाक लागता. येरादारीचीं साधनां इंजिनांचेर 
चलपाक लागलीं आनी वेग आयलो. हया वेगान मनशांच्या जिविताचें मोल 
साप्प कुस्कुटासमान करून उडयलें . 


आतां एक बरी खबर आयल्या. कोंकण रेल्वे कार्पोरेशनान एक 
येरादारीचें नवें साधन सोदून काडलां. स्काय बस. नांव स्काय बस पूण ती 
मळबांत उडपी बसूय न्हय आनी जमनीर चलपी विमानूय न्हय. तिका 
विजेची पुरवण लागतली पूण ती ट्राम न्हय. ती लोकांक घेवन वचपी बस 
पूण ती जमनीर चलची ना. जमनीवयर कांय अंतराचेर चलतली . 
म्हणटकच सरकाराक जमीन ताब्यांत घेवपाचे त्रास नात, जमनीखातीर 
खर्च करपाचो ना आनी तेखातीर सगळे सोपस्कार करपांत वेळ वगडावचो 
पडचोना. स्काय बशीचो मार्ग आसा त्याच रस्त्यांनी करपाक जाता. 
रस्त्यांतले चालू येरादारीक बादा हाडनासतना हो मार्ग बांदपाक जाता. ह्या 
रस्त्यांचें बांदकाम दुसरेकडेन बांदून तें मागीर त्या त्या रस्त्यांनी हाडून उबें 
करूं येता. हातूंत वेळ आनी पयसो सहज वांचूंयेता . 


सुंदर, सवाय आनी सुरक्षीत अशी ही स्काय बस थोड्याच तेंपान 
गोंयच्या रस्त्यांनी, न्हय, चुकलों, गोंयचे हवेंत उडूंक लागतली . सुर्वेक ती 
म्हापशें ते पणजे आनी थंयच्यान मिरामारमेरेन धांवतली अशें आमच्या 
मुखेलमंत्र्यांनी सांगलां. 

रस्त्यांवेले खड्डे प्रवाशांक आनी चड करून बायलांक आनी 
म्हातार्‍यांक कितले त्रासदिणे आसतात तें आमी पळयलांच. पूण स्काय 
बशीचो प्रवास सुखदिणो आसतलोच, ताचेभायर सुसेगादीचोय आसतलो . 

अपघाताची तर मातूय भिरांत आसची ना. कॉर्पोरेशन रेल्वे 
बसयल्यात तशे स्काय बशींचेर “सुरक्षा कवच” 'म्हणल्यार ऐण्टी कॉलीजन 
डिवायस्‌” बसयतलें. 

दीसपट्टे कामाक वचपी लोकांक तर हें बच्याक पडटलेंच पूण चड 
आनी चड भोंवडेकारलेगीत स्काय बशीक आकर्शीत जातले. आज खासा 
आपलें वाहन आसलें तरी रस्त्यावेले वाहनाचे गर्देलागून आनी पाकिंगालागून 
प्रवास नाका जाता. तेखातीर पयसो आनी वेळ वाचोवपाखातीर लोक 
आपलीं वाहनां गॅरेजींत दवरून स्काय बशींत प्रवास करपाक लागतले. 


कोंकण रेल्वे कॉर्पोरेशनान दिल्ले म्हायतीप्रमाण स्काय बस एके 
खेपे, एका वेळार, एके दिकेन अठरा हजार ते एक लाख प्रवासी घेवन वच 
शकता. हाचेवेल्यान हो प्रवास कितलो सोपो जाललो हाचो अदमास करू 
येता. मेट्रो रेल्वे, जमनीवेली रेल्वे, आनी हेर॑ प्रकारची रेल्वे हांचेपरस 
स्काय बस उबारणेचो खर्च खूबूच उणो जाता. हो खर्च एका किलोमिटराक 
फकत पन्नास कोट रूपया इतलोच येतलो. इतलेच लांबायेच्या हेर रेल्वे 
रस्तो बांदकामाचो खर्च तीनशीं कोट रूपयामेरेन वता. आनी तेखातीर 
रेल्वे अधिकाऱयांच्या मतान प्रवाशांलेगीत प्रवासभाडें खूबूच सवाय पडटलें . 

हो स्काय बस प्रकल्प प्रत्यक्षांत सुरू जातकच हातूंतल्यो अडचणी 
कळूंक लागतल्यो . सगळ्यांत व्हडली अडचण म्हणल्यार आमच्या गोंयची 
वीज घडये घडयेक आपा लिपा खेळटा. तशे जालें जाल्यार स्काय बस 
हुमकळत उरतली. मागीर प्रवाशांची अवस्था, धड ना जमनीर, धड ना 
मळबांत अशी जातली..तेखातीर सगळो सारखो विचार करून आनी फावो 
ती येवजण आंखून हो प्रकल्प सुरू करचो पडटलो . 


do 





गोंयची संस्कृताय | 


आयच्या प्रगत जगांत न्हंयचें मूळ सोदप सोपें जालां. पूण संस्कृतायेचें 
मूळ सोदप म्हाकठीण. गोंयची संस्कृताय तर साबार सरभरस संस्कृतायेचें 
मिश्रण जावन एक वेगळीच संस्कृताय जल्माक आयिल्ली आसा. खूबशा 
. संस्कृतायांचो प्रभाव गोंयचे संस्कृतायेचेर जाला. जांणी जांणी गोंयचेर राज्य 
केलां तांणी आपले संकृतायेचो प्रभाव गोंयचे लोकजिणेचेर घाला. 

चालुक्य, भोज, सातवाहन, कदंब राजवटीचो तर प्रभाव आसाच 
पूण खूब प्रमाणांत पोर्तुगेज राजवटीचो प्रभाव आमचे लोकजिणेचेर पडला. 
देखून उदेंत आनी अस्तम देशांतले संस्कृतायेचो एक आगळो संगम आमकां 
गोंयचे लोकजिणेंत पळोवंक मेळटा. 

संस्कृताय भायल्या प्रभावान कशी कशी बदलत वता आनी कशी 
कशी घडत वता हाची गवाय आमकां त्या त्या वाठारांतल्या लोकवेदांतल्यान 
आनी लोकभाशेंतल्यान मेळटा. राजवट बदल्ली म्हणटकच वेगळ्या लोकांचो 
संबंद येता. ते ते राजवटींतले लोकसंस्कृतायेचो, लोकभाशेचो आनी 
लोकसंगीताचो प्रभाव पडलेबगर रावना. हेचवांगडा शेजारी राज्यांचे संकृतायेचो 
प्रभाव पडलेबगर कसो रावतलो. हाची गवाय आमकां गोंयचे लोकभाशेंत 
आयिल्लीं मराठी, कन्नड उतरांच दितात. 


गोंयचे संकृतायेचें दर्शन घेतलो जाल्यार मळबाक तेंकपी इमारतींनी 
मेळचें ना वा व्हडल्या-व्हडल्या उद्देगीक वसाहतींनी मेळपाचें ना. असल्या 
सुवातांनी अस्तमेचो प्रभाव जाल्ली वा त्या प्रभावान जल्मल्ली संकृताय 
मेळुंये पूण पोन्नी संस्कृताय पळयतलो जाल्यार गोंयच्या शेतांनी वचपाक 
जाय, धालामांडांनी मेळपाक जाय, शिगम्या खेळांनी वचपाक जाय, नाजाल्यार 
जागर-काल्यांनी वचपाक जाय. 

कमर बागोवन नडणी काडटना कामेय्यांच्या गळ्यांतल्यान येवपी 
मदूर गितां, ह्या माडावेल्यान त्या माडार रेंदराक साद घालून चालू 

परिस्थितीकडेन पोरन्या काळाची तुळा करून गायिल्लीं कातारां, दांत्याचेर 
दळटा आसतना बायलो गायतात त्यो बोध दिवपी ओवयो, नाजाल्यार 
शिगम्या खेळांनी, धालां मांडांनी, जागर काल्यांनी गायिल्ल्या गितांनी धर्मीक 
पुटावांगडा समाजशिक्षणाचें दर्शन जातलेंच. पूण हीं गितां गावपी त्यो 
बायलो, ते रेंदेर, ते कलाकार आतां काळाच्या पड्ड्याफाटल्यान गडप 
जातात तें पळोवन वायट दिसता. 

गोंयांत पोर्तुगेज येतकच हांगासरली मूळ संस्कृताय चिड़डुपाचो, ना 
नापश्चात करपाचो यत्न तांणी केलो. बाटाबाटी करून जबरदस्तीन धर्मातर 
केलें, आपली संस्कृताय गोंयच्या लोकांचेर थापपाचो जबर यत्न जालो पूण 
गोंयकार आपले मूळ संस्कृतायेपसून पयस गेलोना. नव्या धर्माक आणावनूय 
आपल्याक शक्य जाता थंय गोंयकारपणाची मुळां हुमटावंक ताणें दिलीं 
नात.`इंत्रूज हया नांवान शिगमो मनोवंक लागले. लग्नावेळार हिंदू चाली 
रिती अजून ते मनयतात. देवळांनी प्रसाद-पाकळी घेतना दिसतात. 

हातूंतल्यान एके नवे संस्कृतायेचो जल्म जालो. एक समन्वयाची 
संस्कृताय, एक धर्मीक एकचाराची संस्कूताय, एक सहजीवनाची संस्कृताय, 
अख्ख्या भारतियांनी अनुकरण करपासारखी संस्कृताय . 







ए.टी.एम. 
एक दीस सरान आमकां “असायनमेंट” म्हणल्यार कार्यभार दिलो. 
.एम. कार्ड आनी ताच्या आदारान पयशे काडपाची पद्धत’ ह्या 
शयाचेर जितली म्हायती मेळटा तितली बरोवन हाडात. 


त्याच दिसा रातीच्या बारा वरांचेर कोणे तरी दारार मारलें. 
सगळींच मातशीं भिलीं. “येदे रातीचो कोण आयला काय? सगळीं 

आसल्यार पुरो.' अशें म्हणून आईन बाबाक दार काडपाक लायलें. 
[त बाबालो इश्ट गुरू अंकल उबो आशिल्लो. ताजो बापूय, तातो, बरो 
आनी ताका हॉस्पिटलांत दवरपाक जाय म्हूण ताच्या दोतोरान 
ताका सांगिल्लें. ताका पयश्यांची गरज आसा म्हूण तो बाबासरीं आयिल्लो. 
बाबा तितले रातीचो भायर सरून बॅकेंतल्यान पयशे काडून ताका दिवन 
आयलो. म्हाका अजाप जालें. रातीची आनी खंयची बॅक उगडी मेळूळी 
बाबाक! म्हाकाय ती म्हायती जाय आशिल्लीच. हांवें बाबाकडल्यान सगळी 
खबर काडली. 


ए.टी.एम. मशिनाखातीर एक केबीन आसता. तें रात दीस 
म्हणल्यार चोविसूय वरां उगतें आसता. गरज पडटा तेन्ना आनी जाय 
तितले पयशे तुमकां काडपाक मेळचे म्हूण ही वेवस्था बॅकेच्या जाळवणदारांनी 
केल्ली आसा. ह्या कॅबिनांत एका वेळार एकूच मनीस भितर सरूंक 
शकता. हें सगळें पळोवपाक थंय गुरखो आसता. 


ह्या मशिनांतल्यान केन्नाय पयशे काडपाक जातात आनी पयशे 
घालपाकूय जातात. वेपाऱ्यांक हें बरेंच सोपें जाता. वेपारी आपले पसरे 
रातीच्या आठ साडेआठांक बंद करून घरा वतात. दीसभर जमिल्लो गल्लो 
घरांत दवरपाक भिरांत आसता. देखून ती रक्‍कम ए.टी.एम. मशिनांतल्यान 
बॅकेत जमा करप बरें. हे पयशे बद्द तुमच्या खात्यार वतात. जितले पयशे 
काडटात तितलेच तुमच्या खात्यांत उणे जातात. हें काम कॉम्प्युटर करता. 

सगळ्यांत पयलीं तुमकां कॉम्प्युटराचेर वेगळ्यो वेगळ्यो सुचवण्यो 
येतात. फावो त्या जाग्यार तुमी तुमचें ए.टी.एम. कार्ड भितर घालपाचें. 
मागीर तुमी तुमचो पीन नंबर टायप मारपाचो. पीन नंबर म्हणल्यार 

“पर्सनल आयडेंटीफिकेशन नंबर”. हो नंबर तुमचो गुपीत ; 
ह्या नंबरान तुमचें खातें उगतें जाता. देखून कोणाक कळचो न्हय 
लुमी तो सामको गुपीत दवरचो पडटा. 


मागीर पड्ड्यार एक वळेरी येता. तांतूंत कितलेशेच पर्याय 3 
देखीक, पयशे काडपाक जाय? पयशे भरपाक जाय? खात्याचो 
जाय? चेकबूक जाय? खात्यार कितले पयशे आसात हाची चौकशी 
गुपीत कोड नंबर बदलपाक जाय? अशे पर्याय येतात. तुमकां किते 
जाय ताचे मुखावेलो बटन दामचो. ए.टी.एम. कितले पयशे जाय 
म्हूण विचारता आवाज करून न्हय तर पङ्ड्यार प्रश्‍न बरोवन. | 
पयशे हेंय तुमकां टायप करून सांगचें पडटा. मागीर चमत्कार पळयात 
मागल्या तितलेच पयशे भायर येतात. पूण आयिल्ले पयशे ए.टी.एमान 
थारायिल्ल्या सेकंदांभितर काडपाक जाय, नाजाल्यार ते परते भितर वतात 
तुमकां पयशे भरपाक जाय जाल्यार लखोटो भायर सरता. ए.टी.एम 
मशिनांतल्यान पयशे काडप आनी तांतूंत घालप कितलें सोपें पळयात. एव 
दोन वेळां उपेग करतकच तुमकां आपशींच सवंय जातली. 

बॅकेच्या कामाच्या वरांभितर पावपाक जाय म्हणपाचो हुस्को ना 
चेक बरोवन पयशे काडपाचो वावर ना, टोकन घेवन रांगेंत उबो रावपाचे 
वावर ना, बॅकेच्या काउंटरार वचनासतना पयशे काडूंक वा घालूंक मेळप व 
आपल्या खात्याचेर कितले पयशे आसा हें जाणून घेवप म्हणल्यार एव 


अजापूचशें . तेच खातीर ताका “ऑल टायम मनी वा ऑटोमेटीक टेलर 
मशीन” अशें म्हणटात. 


खातें उगडपलेगीत सामकें सोपें. फोटो आशिल्लें कसलेंय वळखपत्र, 
घरच्या पत्त्याचो पुरावो म्हूण टेलिफोन बील आनी खातें उगडपाखातीर 
सुरवातेची रकम वा चेक. ही रकम सादारणपणान अडेच हजार आसता. 
ही रकम बॅकांकणकणी चड उणी आसूं येता. 


कितले सोपे जाल्यात न्हय बॅकेचे वेव्हार. 

बॅक क्रेडिट कार्ड 
आजकाल मनशाक खंय कशी आनी केन्ना पयशांची गरज पडत 
कळना. कोणाकडेन मागललो म्हणल्यारय लजशी. मागतलो गरजेक आयिल्लो 
आसता. घडये निर्लज्ज जावन मागतय बी, पूण दितल्याच्या मनांत दुबाव 
आसताच. पयसो तो! परत हातार चडतच म्हूण सांगूं नजो. तेखातीर 
क्रॅडिट कार्ड भोव बरें. गरज पडले काड पयशे वा कर खरेदी. बील 
येतकच फारीक कर. 


क्रॅडिट कार्ड म्हणल्यार कितें? हो प्रश्‍न नेणारांक पडूं येता. क्रेडिट 
कार्ड हें बँकेन दिल्लें कार्ड जाच्या आदारान तुमी अमकेच रकमेची खरेदी 
करूंक शकतात वा अमुकूच रकम तुमकां बॅकेंतल्यान काडूं येता. पूण 
अमक्याच दिसांभितर तें पयशे बॅकेत जमा करचे पडटात. नाजाल्यार 
कळंतर दिवचें पडटा. ही टक्केवारी बँके कणकणी बदलता आनी ती बरीच 
चड आसता. चड करून वर्साक चोवीस टक्यांवयर. 

सगळेच वेपारी क्रेडिट कार्डचेर म्हाल विकतात अशें न्हय. पूण 
आतां चडशे वेपारी अशी सवलत दितात. तुमी खंयीय दुसर्‍या शारांत गेले, 
पयशे उणे पडले जाल्यार भियेवपाची गरज ना. ही सवलत आशिल्ल्या 
वेपाऱ्याकडेन खरेदी करची. वेपारी तुमचें कार्ड घेतलो आनी सगळ्यांत 
आदीं तो कार्डाची मुजत केन्ना सोंपता तें पळयतलो. सोंपूंक ना जाल्यार तो 
हें कार्ड आपल्या मशीनाचेर चडयतलो. हें मशीन व्हडल्या कॅलकुलेटराभशेन 
आसता. हाका “स्वॅप? मशीन म्हणटात. हया मशीनांत स्वॅप करून पळयता. 
जे बँकेंतल्यान तुमी कार्ड घेतलां तांच्या कार्ड सँटराकडेन संपर्क सादलेउपरांत 
त्या मशिनाचेर एक कार्ड नंबर येता. तो कार्ड नंबर आनी तुमचो कार्ड 
नंबर जुळपाक जाय. हो नंबर आनी 'एक्स्पायरी डेट” जुळळी जाल्यार तुमी 
मुखार वेव्हार करूंक शकतात. मागीर त्या मशिनाचेर “अमावंट' म्हूण 
सुचोवणी येता. थंय तुमी खरेदी केल्ल्या सामानाच्या बिलाचो आंकडो 
घालतकच 'एप्रुव्हड' म्हूण येता. म्हणजेच तुमचो वेव्हार बॅकेक मान्य आसा 
असो ताचो अर्थ. 

पयशे बॉल्सांत नासतना अशे तरेन वेव्हार करूंक जाता. पूण 
लक्षांत दवरूंक जाय, अशे तरेन आपल्याक जाय तितल्या पयशांचो वेव्हार 
करूंक मेळचो ना. दर कार्डचेर अमुकूच एके रकमेची मर्यादा आसता. ती 
तुमचे येणावळीचेर आदारून आसता. ते मर्यादेवयर तुमच्यानी पयशे 
काडूंक वा खर्च करूंक नजो. एके तरेची रीण काडपाची मर्यादा ती. क्रेडिट 
कार्ड म्हणल्यार रिणाचें कार्ड. 


दर म्हयन्याचे वीस तारखेमेरेन वा थारायल्ले तारखेमेरेन ह्या 
कार्डाचो कितलेय फावटी उपेग करपाक जाता. पयशे काडटलो जाल्यार 
थारावीक ए.टी.एम मशिनावेल्यान तुमकां दिल्लो गुपीत पीन नंबर वापरून 
तुमकां थारावन दिलले रकमेइतले पयशे लुमच्यानी काडूंक जातात. दर 
म्हयन्याचे वीस तारखेक तुमी कार्डवेल्यान काडिल्ले वटूट रकमेचें बील 
तयार जाता आनी तुमच्या पत्त्याचेर तुमच्या घरा पावतें जाता. हे रकमेचेर 
कळंतर वा 'सर्व्हीस चार्ज? म्हूण थारायल्ली रकम फारीक करची पडटा. हे 
कळंतराचे दर बँके कणकणी बदलूं येतात वा कांय बॅकांनी थारावीक 
दिसांखातीर ही सुविधा फुकटूय आसूंयेता . 

थारावीक दिसांभितर तुमी जर पयशे फारीक केले नात जाल्यार 
तुमचें कार्ड “ब्लॉक” जाता. तुमचेकडल्यान वसुली करपाक बॅकेचे अधिकारी 
कायदेशीर कारवाय करपाक मेकळे आसतात. तुमचें नांव “हॉट लिस्ट” 
वळेरेंत वता आनी हाजेमुखार तुमकां असलें कार्ड मेळप कठीण जाता. 
घडये मेळय ना. 


मोटारीक वा मोटरसायकलीक पसून पॅट्रोल घालपाक हया कार्डाचो 
आदार जाता. खरें म्हणल्यार हया कॅडिट कार्डालागून आमचीं कामां बरींच 
सोपी जाल्यांत. पयस वतना बरोबर रोख पयशे घेवन भोंवप म्हणल्यार 
आजकाल भिरांतेचेंच जालां. कॅडिट कार्डाक चोरांची भिरांत आसना. 
तेभायर अकस्मात गरज पडटा तेन्ना संकश्टाक हें कार्डूच पावता. 

इंटरनेट 


विसाव्या शेकड्यांतल्या शेवटाक संवसार जितलो ल्हान जाला, 
तो हाचेपयलीं केन्नाच नाशिल्लो. विज्ञानाचे प्रगतीच्या आदारान 
ह खंयचेय एके सुवातीवेल्यान दुसरे सुवातीचेर कांय खिणांभितर 
सादूंक येता. विज्ञानाचे प्रगतीक लागून कांय तेंपान देशां देशांमदल्यो 
आनी भुगोलीक शिमो जर उण्या म्हत्वाच्यो वा ना नपयत जाल्यो 
जाल्यार अजाप दिसचें न्हय. भारतांतल्या जाण्टेल्यांनी “वसुधैव कुटुंबकम्‌' 
हण जें म्हणलां तें खर्‍या अर्थान सार्थ जातलें. इंटरनेटान सगळें जग लागीं 
डाडलां . 

सहज मनांत एक प्रश्‍न येता. हें इंटरनेट सोदून काडलें कोणें? 
जाणें तें सोदून काडलें ताका तें मेळूळें कशें? खरेलोच व्हालोर ताका. पूण 
हे श्रेय कोणाक एकल्याक वचना. तें अमेरिकेच्या संरक्षण खात्याचे एके 
एजंसीक वता. ते एजंसीनय म्हूण हो सोद मुद्दाम लायलोना. तो लागलोय 
योगायोगानच. १६७० त हे एजंसीन अपले कांय कॉम्प्युटर जोडून पळयले . 
इया जोडिल्ल्या कॉम्प्युटरांच्या जाळयाक म्हणल्यारूच नेटवकाक तांणी नांव 
देलें आर्पा नेट. ARPA NET i.e. Advance Research Project 
Agencies. 

हो तांचो प्रयोग सफळ जालो आनी इल्लें इल्लें करून हें जाळें 
तांणी वाडोवपाक सुरवात केली. सुर्वेक काय विद्यापिठांक तांणी हें नेटवर्क 
जोडलें. अशेतरेन चड चड कॉम्प्युटर नेटवर्काच्या आवाठांत हाडीत रावले. 





खंयच्याय नव्या संशोधनांत सुर्वेक अडचणी हयो येतातच. तश्यो 
अडचणी हयाय कामांत आयल्यो, पूण अडचणीक लागून मनशान हार 
मानली जाल्यार तो मनीस कसलो? खंयच्याय कामांत अडचण येवप हें 
आपले बुद्दीक आव्हान समजतात विज्ञानीक. इल्ले इल्ले तांणी अडचर्णींचेरय 
उपाय सोदून काडले. आतां तर अख्ख्या जगार इंटरनेटाचें जाळें पातळूळां. 
ह्या इंटरनेटाचो कोणूच मालक ना. कोणाच्यानूच ताचो मालकी 

हक्क सांगूंक नजो. कशे घेतले ताजें पेटंट? ती कितें अमुकूच एक वस्त? 
जाय जाल्यार दिली, ना जाल्यार आडायली? ठळक अशें हालाक लागसारखें 
| नी... 


तें काय न्हय. जाचेकडेन कॉम्प्युटर आसा ताच्यान एक “मोडेम” घे 
इंटरनेट सुरू करूंक जाता. कोणाच्यान ताका आडावंक नजो . | 

इंटरनेट मनशाच्या जिविताचें एक म्हत्वाचे आंग जालां. शिकर्ष 
भुरग्यांचें, तरणाट्यांचें, जाणट्यांचें गिन्यान वाडोवपाचें, करमणुकीचें, संप 
साधन जावन बसलां. समाजीक मळार, अर्थीक मळार, शिक्षणीक मव 
राजकी मळार, वेपार धंद्याच्या मळार, संरक्षणाच्या मळार, हेरगिरीच्य 
मळार, सगळ्या मळांर इंटरनेटाचो आमकां उपेग जाता. फुडें फुडें 
ताच्या पालवाबगर आमच्यांनी पावल फुडें घालपाक जावचेंना . 


सगळ्या संपर्क साधनांभितर बेगिनांत बेगीन आनी सामकें सवार 
अशें संपर्क साधन म्हणल्यार इंटरनेट. हाचेवरवीं तुमकां जगावेल्या खंयच्याय 
कोनशाक आशिल्ल्या मनशाकडेन कांय खिणांभितर संबंद जोडूंक जाता 
इंटरनेटावरवीं धरतरेचे फाटीवेल्या कोणायकडेन नव्यो नव्यो इश्टागर्त 
करूंक जाता. ह्या तंत्रगिन्यानान मनीस मनशाक लागीं येता. गांव गांवाक 
लागीं येता, देश देशाक लागीं येता, इंटरनेटाची अख्ख्या मनीस 
देणगी म्हणल्यार “इ-मेल.” भारतांतल्यान एक चीट अमेरिका, 
सारक्या देशांत पावयतलो जाल्यार पोस्ट खात्याक उणेच आठ-धा दीस 
तरी जाय, पूण इ-मेल कांय खिणांत चीट पावोवपाचें काम करता. पोस्ट 
खातें तुमकां आयिल्ली चीट तुमच्याच घराकडेन हाडून दितलें. पूण 
जगाच्या खंयच्याय कोनश्याक जरी तुमी आसले तरी लुमच्यानी तुमची 
इ-मेल चेक करपाक जाता. इतलेंच न्हय तर जाचेकडेन तुमी संपक 
जोडटात ताका तुमी इंटरनेटावरवीं कॉम्प्युटराचेर पळोवंक शकतात. विश्वकोश, 
शब्दकोश, ताऱ्या-गिऱयांची म्हायती, ललील-साहित्य जें जाय तें त॒मच्यांनी 
इंटरनेटाचेर्‌ वाचूंक जाता. 

पूण एक आसा, इंटरनेटाचेर कसली खबर आसची आनी कसली 
आसची न्हय हें कोणाच्यान थारावंक नजो. भुरग्यांक अमकेंच पळय आनी 
अमकेंच पळोवं नाका म्हूण कोणाच्यान आडावंक नजो . 

] थोडेभितर सांगपाचें जाल्यार कोणाचोच धरबंद नाशिल्लो, जगांतल 

पद्दलशीर घुस्पागोंदळ म्हणल्यार इंटरनेट. 

आकांतवाद 


गांधीन स्वातंत्र्याची अख्खी चळवळ अहिंसेन आनी लोकशाय 
चलयली आनी सफळ करून दाखयली. आपल्यो मागण्यो मान्य 
घेवपाचो सगळ्यांत सोपो आनी प्रभावी उपाय तांणी अख्ख्या जगाक 
, खंतीची गजाल म्हणल्यार आज कोणाकूच ह्या मार्गाची गरज 
, आर्म हातांत घेवन साद्या-भोळया लोकांक भिरांत दाखोवन तांचेर 
हाडून आपलें काम सादोवपांतूच आतां लोकांक खोस जाता आनी 
` वृत्तींतल्यानूच आकातवाद जल्म घेता. आपलें उद्दिश्‍्ट सादोवपाक 
| आनी येवजण आंखून हिसाचाराच्या मार्गान शांतिप्रीय समाजाक 
भेश्टावप म्हणल्यारूच आकांतवाद . 
| आयच्या जगांक आकांतवाद हें उतर नवें न्हय. जगांतल्या ५० 
टक्के तरी देशांक ह्या संकटाची लागण जाल्या. आकांतवाद पयस खंयतरी 
आसा अशेंच आमकां दिसतालें, पूण आतां तो आमच्या दारांत येवन उबो 
'रावला. काश्मिरांत बॉबस्फोटांत अमके मेले, अमक्या जाणांक आकांतवाद्यांनी 
'मारले अश्यो गजाली सदच्योच जाल्यात. मुंबयसारख्या शारांनी हालीं हालीं 
जाल्ले बाँबस्फोट हे आकांतवाद्यांच्या दुश्टपणांचें जळजळीत उदाहरण. 
महात्मा गांधीच्या ह्या देशाक आकांतवादाचो हुलोप सगळ्यांत चड लागला 
ही खंतीची गजाल. 

आकांतवाद्यांचे वेगळे वेगळे सुवार्थ आसतात. कोणाक अमुकूच 
देशाचीं सुत्रां आपल्या ताब्यांत घेवपाचीं आसतात, तर कोणाक घनदौलतीचो 
हावेस आसता. कांय धर्माच्या फुडाऱयांक अख्ख्या जगार आपल्या धर्माचो 
शेक गाजोवपाचो आसता. इतिहासाचेर नदर मारली जाल्यार धर्मकोल्लिपणां, 
आपलो सिद्धांतूच खरो मानून तो तडीक पावोवपाची प्रेरणा, सोपेपणान 
हातासूंक मेळिल्लें आधुनिक विध्वंसक तंत्रज्ञान, जागतीक राजकारणांत 
उगतेपणान युद्ध करपाचेर आयिल्लीं बंधनां हीं कारणां आकांतवादाच्या 
मुळांत आमकां दिसतात. 

स्वतंत्र भारतांत खुबूच आकांतवादी चळवळी आमी पळयल्यो . 
तांतूंत नक्सलवादी चळवळ तर खुबूच लांबली. काश्‍्मिरांतल्या आकांतवादांत 

तर भारत आजून हुलपता. हाचे एक कारण ह 
आकांतवादाफाटल्यान विदेशी राजकी शक्तींचो हात. तांचेकडल्यान 
शस्त्रां आनी मनीसबळ मेळिल्ल्यान आकांतवादी संघटनांचें बळ वाडलां 
आयचे घडयेक देडशांवयर आकांतवादी संघटना काश्‍्मिरांत, आनी 
चार तरी संघटना आसामसारख्या पुर्वोत्तर राज्यांनी घुमशण कांडटाल . 
आकांतवाद फकत भारताकूच सतायता अशें न्हय. फिलिपिन्स, इजिप्त, 
. जपान, पेलेस्टायन, तुर्कस्तान, श्रीलंका, इरान, इराक बी साबार देशां | 
आकांतवाद कार्यरत आसा. 

आकांतवाद्यांचीं करतुपां पळयत जाल्यार आंगार कांटो आयलेबगर 
रावना. शिगम्याक, होळयेक गुलाल शिंपडावन वाठार तांबडोच करताल तशे 
हे आकांतवादी शेंकड्यांनी खून करून रगताचो शिंलाडो घालतात. रगताच्यो 
न्हंयो व्हांवयतात, भयांकूत मरणसांवार करतात म्हणल्यार अतिताय जावंची | 
ना. कांय आंकडे पळयत जाल्यार आंगार शिरशिरो येता. रवांडा ह्या 
देशांत १०० दिसांच्या काळांत आठ लाख लोकांक ह्या आकांतवाद्यांनी : 
मारून उडयले. अजाप दिसपाची गरज ना. आमच्या देशांत कितें जालां? 
भारताचें नंदनवन काश्मीर. थंय गेल्ल्या धा-बारा वर्सात २८००० लोकांक 
तांणी सोंपयले. कितें गुन्याव आशिल्लो त्या लोकांचो? 

सुरवेक कांय देशांच्या जाळवणदारांनी आपल्या राजकीय सुवार्थाखातीर 
आकाँतवादाक आलाशिरो आनी आसरो दिलो आनी आतां तांकांच आकांतवाद 
जड जाला. तोच तांचे तकलेर बसूंक पळयता. भस्मासुराभशेन जल्मदात्यांकच 
गिरासून उडोवपाक पळयता. 

आकाँतवादान खंयचेच संघटनेक जैत मेळोवन दिवंक ना वा तांचे 
प्रश्‍न सोपोवंक नात. आकांतवादान खंयच्याच देशाक स्वातंत्र्य मेळूंक ना. 
आकांतवाद्यांनी आपलो सुवार्थ सादयला जायत वा हजारांनी निरपराध 
लोकांक मारून रक्तखेव केल्ल्याचें जैत मानून घेतलां जायत. पूण हें जैत 
न्हय. हो आभास. हो आत्मनाशाचो भास. 


लोकशाय आनी अहिंसेच्या मार्गासारखो मार्ग ना. त्या मार्गान 
गेल्लो जणएकलो सफळ जाला आनी हाचेफुडें जातलोय बी. 


दद 


विद्यार्थी जिणेंत वाचनाचें म्हत्व 


विद्यार्थ्यांमदीं हालींसाराक एक विचार घोळूंक लागला. तो म्हणल्यार 
जो शिकपी भुरगो शिक्षक शिकयतात तें बरेभशेन शिकता, पाठयकमांत 
आस्पावतात तीं पाठ्यपुस्तकां बरेभशेन शिकता, शिक्षक बरोवन दितात ते 
नोट्स बरेभशेन पाठ करता, हेर परिक्षांक नापास जालो तरी, फायनल 
परिक्षेक पास जावन वयल्या वर्गात वता तो विद्यार्थी. हो आमचेवरी 
विद्यार्थ्याचो जाल्लो समज सारखो आसा? म्हाका दिसता ना. 
| इतल्यान आमचो सर्वागीण विकास जातलो? हें गिन्यान आमकां 
आमच्या फुडाराक पुरो जातलें? ना! निखालस ना! आमी जगाचो अणभव 
घेतलेबगर आमच्या मनाचो, बुद्दीचो विकास जावप कठीण. जितले जितले 
आमी ह्या विशाळ जगांत वावुरतले तितलें तितलें आमी शिकिल्लें गिन्यान 
आमकां अपुरें दिसतलें. आनी तेखातीर आमी वाचन करप गरजेचें. 
जगावयल्यो खबरी कळटल्यो जाल्यार दिसाळीं, नेमाळीं आनी हेर साहित्य 
विद्यार्थ्यांनी वाचपाकूच जाय. 

आमकां, गोंयकार भुरग्यांक एक मोटो फायदो आसा. तांकां 
उण्योच चार तरी भासो येतात. चडशा भुरग्यांच्या शिक्षणाचें माध्यम इंग्लेज 
आसा. मागीर हिंदी दुसरी भास म्हूण अनिवार्य. तिसरी भास म्हूण मराठी 
वा कोंकणी. मराठी जाणाआशिल्ल्याक कोंकणी आनी कोंकणी जाणा 
आशिल्ल्याक मराठी बरोवंक आनी वाचूंक येता आनी मातशी मातशी 
समजताय बी. वाचनाची आवड आनी समजून घेवपाची उमळशीक आसली 
जाल्यार चार भाशांचेर प्रभुत्व मेळोवंक येता. हें आमकां गोंयकार भुरग्यांक 
इल्लेशे प्रयत्न केल्यार सहज शक्य आसा. आमी भाशांची नसाय केन्नाच 
केली ना, केला तो मोगूच. हेर राज्यांच्या भुरग्यांक हें भाग्य मेळप 
कठीणूच. हया भाशांभायर आनीकूय भासो शिकपाची आमची तयारी 
आसता. देखूनूच आमकां भोवभाशी म्हणल्यात . 

ही जी सुविधा आमकां मेळूळ्या ती आमी तिगोवन दवरूंक जाय. 
आज विज्ञानाच्या मळार नवीं नवीं संशोधनां जातात. मंगळासारख्या गिय्याचेर 
मनशान संपक जुळयला. शनीच्या लागींच्या वाठाराचो अभ्यास चल्ला. 


६६ 


राजकीय मळाचेर कितें चललां. शिक्षणाच्या मळार कितें कितें सुधारणा न 
सामाजिक मळार कोण कितें वावर करता हें सगळें वाचनाबगर आमकां 
कळटलें? पाठयपुस्तकांत तें आमकां शिकूंक मेळना. तेखातीर 
वाचन गरजेचें. 

कांय लोक अधाशाभशेन वाचतात. मेळटा तें दिसाळें, मेळटा : 
नेमाळें, मेळटा तें पुस्तक ते वाचतात. कित्याक? ते बेकार आसात म्हूण 
तांचो वेळ वचना म्हूण? कसलो लाव आसता तांकां? सगळ्यांत मोटो ला 
गिन्यान संपादन. वाचनान व्यक्तिमत्वाचो विकास जाता. संवसारांतल्ड 
घडणुकांची आमकां ताजी ताजी खबर मेळटा. कथा, काणयो, कादंबर 
असलें साहित्य वाचलें जाल्यार साहित्यिक जावपाचें बीं आपलेभित 
किल्लता. विचारांचो विस्तार कसो करचो, एकाद्रे घडणुकेची कथा, कार्ण 
कशी करची हाचें गिन्यान मेळटा. नवे नवे विचार सुचतात. तातूंतल्यानूच 
लेखक जल्माक येतात. 

कांय लोक आपल्या कामामुखार वाचनाक म्हत्व दिनात. शिकर्ष 
भुरगे तर अभ्यासामुखार हेर वाचन आनी खंयचें अशें म्हणटात. पूण ते 
सारखें न्हय. अभ्यासाचो बेजार आयिल्ल्या भुरग्यांनी वाचनाची सवंर 
लावन घेत, आवड लावन घेत जाल्यार अभ्यासांत लेगीत गोडी लागून 
सहजपणान ते पास जावपाक पावतात. वाचन करतना विराम चिहनांचेर 
लक्ष दिवपाक जाय आनी उच्चार सुदारपाचेर भर दिवपाक जाय. तेखातीर 
शिक्षकांमुखार वा घरच्या जाणट्यांमुखार मोठ्यान वाचन करपाक जाय. 
म्हणटकच ते तुमच्या वाचनांतले दोश तुमकां सांगतले. 

आज दिसांतलो चडसो वेळ भुरगे टी. वी. मुखार बसून वगडायतात. 
कांय चॅनलांचेर' बरी म्हायती मेळटा हातूंत दुबाव ना. पूण म्हायती दिवपी 
चॅनलांपरस भुरग्यांक सिरियलां दाखोवपी चॅनलांचें चड आकर्शण आसता. 
देखून वाचनांत जे फायदे आसात ते टी. वी -चेर मेळप कठीण. 


सगळे नदरेन विचार केल्यार भुरग्यांनी वाचनाची सवंय लावन 
घेवप आनी आवड निर्माण करप गरजेचें. 


काणी लेखन 
काणी बरयतना ह्यो गजाली ध्यानांत घेवच्यो. 


$; दित्ले मुद्दे वाचून काणी सारखी समजून घेवची. 

२. काणी आपल्या उतरांनी बरोवची. 

| ३. काणी भूतकाळांत बरोवची. 

| ४. काणी चैरिच्छेदासी बरोवची . 

७. काणयेची भास तांतूंतल्या पात्रांक सोबसारखी बरोवची. 


६. काणयेचो सार ध्यानांत दवरून माथाळो बरोवचो. 


७. फकत संवादान काणी बरोवची न्हय. पूण काणयेंत 
वाद आसप गरजेचें. संवादान काणयेक जीव येता. 


८. शिकिल्ल्या पाठांतली उतरावळ, वाक्प्रचार, म्हणी 
हांचो फावो तो उपेग काणी बरयतना करचो. 


६. काणयेची भास सहज आसची. 


१०. वाचतल्याक काणी दोळ्यांमुखार घडटा अशें दिसूंक 
जाय. 


११. काणयेक देख बरोवची. 

सकयल दिल्ल्या मुद्दयांचेर आदारून काणी बरोवन 
फावो तो माथाळो दियात. 

एक भुरगो -- परिक्षेत नापास -- जीव दिवपाचें मनांत ये 
-- रानांत वचप -- गोळ घेवपाची तयारी -- इतल्यांत 
माकडाच्या पिलाचेर -- ताणें झाडाचेर चडपाचो यत्न करप -- प 
परत वयर चडप, परत परत पडप -- निमाणें झाडाचेर चडपाक यश 
-- भुरग्याच्या मनाचेर परिणाम -- जीव दिवपाचो विचार सोडप -+ 
घरा येवन खूब अभ्यास करप -- पास जावप -- देख. | 


शाळेच्या निकालाचो दीस आशिल्लो. प्रकाश सकाळफुडें 
निर्शल्लो सो दिसतालो. ताणें वर्सूयभर अभ्यास सारखो 
नाशिलो. पूण नापास जावपाइतलेंय ताजें शिकप वायट नाशिल्लें.. 
ताका दिसतालें, माक बरे पडले ना तरी आपूण फेल जावंचों ना. 
आठवी पास जावन आपूण णवेक पावतलोंच. तो शाळेंत पावलो. 
निकाल हातांत पडटकच ताका अजाप जालें. तो सगळ्या विशयां 
फेल जाल्लो. ताका वायट दिसले. 


a 


आतां घरा कसो वचूं? आई बाबाक कितें सांगूं? तीं आपल्याक 
दवरचीं नात. तांचो आपल्याचेर खूब विश्वास. “मन लावन अभ्यास 
कर आं. तूं शिकून जोडूंक लागतकच आमकां सुशेग!” आई ताका 
सदांच म्हणटाली. आपूण आतां घरा वचून कितें सांगतलों? ताका 
घरा वचपाक लज दिसपाक लागली. फुडल्या वर्सा त्याच वर्गांत कशें 
बसप? तेपरस शाळाच सोडल्यार बरी. पूण आपले इश्ट आपल्याक 
कितें म्हणटले? तांकां तोंड कशें दाखयतलों आपूण? हे लजेपरस 
मरण बरें. असो विचार मात मनांत आयला, इल्लो इल्लो लो घट्ट 
जायत गेलो. आनी ताणें तडक रानाची वाट धरली. 

झाडाक गोळ घेवन जीव दिवचो अशें ताणें थारायलें. गोळ 
कसो? ताजेकडेन राजूय नाशिल्लो आनी कसलीय दोरीय 
नाशिल्ली. वाली मेळूळ्यो जाल्यार गोळ करपाक बरें पडटलें, ताणें 
चिंतलें. ताणें झुडपाचें गल्ल पळयलें. वाली ताका दिसल्योय बी. 
इतल्यांत ताणें माकडापील झाडाचेर चडटा तें पळयलें. ताका सारखें 
चडूंक येनाशिल्लें. तें चडटालें तितलें पडटालें . मातशें वयर पावलें शें 
दिसतालें तितल्यान घो करून पडटालें. जितले पावटी तें पडटालें 
तितले पावटी तें उठून परत चडपाचो यत्न करतालें. प्रकाश ताका 
पळोवपांत गुल्ल जाल्लो. माकडापील तें ताका आपुणूच सो दिसतालो. 
'आपुणूच झाडार चडटां, आपुणूच सकयल पडटां, आपुणूच परत 
परत यत्न करतां अशें ताका दिसतालें. इतलो तो गुल्ल जाल्लो. 
निमाणें तें माकडा पील झाडार चडलेंच आनी तें पळोवन प्रकाशाक 
नवी उमेद आयली. ताणें चिंतलें, एक पावट नापास जालो म्हूण कितें 
जालें? परत यत्न केल्यार पास जातलोंच. माकडा पील कितले पावट 
सकयल पडलें पूण ताणें यत्न सोडलो ना. तें निराश जालें ना. मागीर 
हांवें कित्याक निराश जावचें? 






प्रकाशान जीव दिवपाचो विचार बदल्लो. मन लावन शिकपाचें 
ताणें थारायलें. तो नीट घरा गेलो. ताणें सगळी खबर आपले 
आवयक सांगली. आपल्या पुताच्या सभावांत बदल जाल्लो पळोवन 
ताचे आवयकय खूब खोस जाली. तिणेंय ताका उपदेशार्ची चार उतरां 
सांगलीं . त्या दिसासावन प्रकाशान मन लावन अभ्यास केलो. ताच्या 
कश्टांचें फळ ताका मेळळें. ताचें एक वर्स फुकट गेलें खरें पूण त्या 
वर्साभितर तो खूब कितें शिकलो. अभ्यासूय शिकलो आनी ताका 
खूबसो अणभवूय मेळूळो . आठवेचे परिक्षेत बर्‍या मार्कांनी पास जावन 
तो णवेक पावलो. 

देख: मनशान निराश जावंक फावना. मन लावन यत्न केल्यार बरें 
फळ मेळटाच. 


माथाळी: यत्नांचें फळ. 


सकयल दिल्ल्या मुद्दयांचेर काणी बरोवन तिका फावो तो 
माथाळो दियात. 


एका गांवांत दुकळ --- गिरेस्त मनशान सगळ्या भुरग्यांक 
रोटयो वांटप --- एक ल्हान रोटी करप --- सगळ्या भुरग्यांनी 
व्हडल्या रोटयांक झोपय मारप --- धाकली रोटी कोणेंच काडप ना 
--- एके माणकुले चलयेन धाकली रोटी कांडप --- घरा वचून 
कुडके करतकच भितर भांगराची म्होर मेळप --- बापायन म्होर 
परत गिरेस्ताक दिवप --- गिरेस्तान ताका इनाम दिवप --- देख. 


एक खेप अकबर पातशान खंय आपल्या दरबारांतल्या विद्वानांक 
विचारिल्लें, ““सत्ताविसांतल्यान णव काडल्यार कितले उरतांत??” 
दरबारांतल्या कोणाकूच ह्या प्रश्‍नाची जाप दिवपाक आयली ना. 
निमाणे पातशान बिरबलाक विचारलें. बिरबलान सट्ट करून सांगलें, 
“शुन्य.” जाप सारखी आसा म्हूण अकबरान बिरबलाक शाबासकी 
दिली. अख्ख्या दरवाराक अजाप जालें. सत्ताविसांतल्यान णव काडल्यार 
शुन्य कशे? निमाणे बिरबलान समजावन सांगलें, “वर्साक सत्तावीस 
नक्षत्रां. तांतूंतलीं पावसाचं नक्षत्रां णव. हीं पावसाचीं नक्षत्रांच काडलीं 
जाल्यार उरिल्लीं नक्षत्रां आसून नासून सारखींच. पावसाविणें दुकळ 
पडटलो .”” 

आनी विलासपूर गांवांत तशेंच घडलें. णवूय नक्षत्रां पावस पडलोच 
नञा. जमीन भाजून गेली. शेतां रोवपाकूच मेळिंळना. जांणी मातंशी 
ओलसाण मेळूळी म्हूण रोयिल्लीं तीं सामकीं करपून गेलीं. लोकांक 
खावपाक अन्नाचो गोटो मेळना जालो. सगळे लोक भुकेन वळवळपाक 
लागले. गोरवां भुकेन आनी तानेन मरपाक लागलीं. धाकल्या भुरग्यांची 
लर परिस्थिती विचारपाची नाशिल्ली. दिसान दीस मनशां आनी 
'गोरवां उदका थेंब्याखातीर कोस कोस चलपाक लागिल्लीं. वाटेर 
तानेन वळवळून कितलींशींच मरपाक लागलीं . 


गांवांत एक गिरेस्त व्यापारी रावतालो. तो व्यापारी खरो पूण 
पयसो जोडप होच एक ताचो हेत नाशिल्लो. तो दान-धर्म करतालो . 
गरजेवंतांक दान-धर्म केल्यार पुण्य मेळटा हाचेर ताचो विश्‍वास 
आशिल्लो. दुकळ पडिल्ल्यान गांवाची जाल्ली दुर्दशा ताच्यान पळोवंक 
नजो जाली. ताच्या गुदांवांत कांय धान्याचे साक आशिल्ले. ताच्यो 
चपात्यो, भाकर्‍यो करून ताणें भुरग्यांक दिवपाचें थारायलें. दुसर्‍या 
दिसाच्यान गिरेस्ताल्या दारांत भुरग्यांची गर्दी जावपाक लागली. दर 
दिसा दर भुरगें एक रोटी घेतालें आनी घरा व्हरून कुडके करून 
आवय बापायवांगडा खातालें. अशे तरेन भुरगीं रोटयो खावन खोशी 
जाताली. 


एक दीस गिरेस्तान भुरग्यांची परिक्षा घेवपाचें थारायलें. त्या 
दिसा ताणें एक रोटी ल्हान केली आनी ती रोटी कोण व्हरता तें 
पळोवंक बसलो. सगळे भुरगे व्हडल्या रोटयांखातीर लटाफटी करूंक 
लागले. एकलोय भुरगो धाकली रोटी घेवंक तयार नासलो. 


कडेक रावन एक माणकुलें चली हें सगळें पळयतालें. ताणें 
चिंतलें, ती धाकली रोटी आपणें कित्याक काडची न्हय? चड आशा 

केल्ली बरी न्हय. तें गर्देत भितर सरलें आनी ती धाकली | 
काडली. घरा वचून तें ती रोटी खावंक बसलें. दोन कुडके करीत 
जाल्यार रोटयेभितरल्यान एक भांगराची म्होर जमनीर पडली. ताका 
अजाप जालें. ताणें ती म्होर आपल्या बापायक व्हरून दाखयली. 
आनी सांगलें, कोणालें तरी भांगर म्हजे रोटयेंत आयलें. 


बापायन ती म्होर बरी करून पळयली आनी ती म्होर 
गिरेस्ताली जातली अशें चिंतून ती घेवन तो गिरेस्तागेर गेलो. ताणें 
गिरेस्ताक म्हणलें, “ही तुमची म्होर! म्हगेले चलयेचे रोटयेंत आशिल्ली. 
चुकून पिठांत पडली दिसता.” हें आयकून गिरेस्त खोशी जालो. 
दुकळ पडलो तरी लोकांचीं प्रामाणिकपणां आजून तिगून आसात अशें 
ताणें चितलें. ताणें ते चलयेच्या बापायक सांगलें, “ही म्होर तुजे 
चलयेक मेळूळ्या, देखून तिचेर तुजे चलयेचो अधिकार आसा. ती 
तिकाच येणी. ही म्होर म्हणल्यार तुज्या आनी तुजे चलयेच्या प्रामाणीक 
सभावाचें इनाम. घेवन चल ती.””चलयेचो बापूय व्हडा उमेदीन ती 
म्होर घेवन घरा गेलो. 


शिकवण: १) मनशान आपले गरजेपरस चडाची आस्त धरची न्हय. 
जें मेळटा तातुंतूच समाधान मानूंक जाय. 


२) सदांच मनशान प्रामाणीक आसचें. प्रामाणिकपणाचें फळ 
केन्ना नाजाल्यार केन्ना तरी मेळटा. 


माथाळोः प्रामाणिकपणाचें इनाम. 


७६ 


सकयल दिल्ल्या मुद्दयांचेर आदारून काणी बरोवन तिका 
फावो तो माथाळो बरयातः 


न्हंयचे देगेर एक झाड --- झाडार एक पारवो --- न्हंयंत 
एक दोमळो बुचकळटा तो पारव्याक दिसप --- झाडाचीं पानां खुंटून 
न्हंयंत उडोवप --- पानाच्या आदारान न्हंयचे देगेर येवप --- 
'पारव्याचे उपकार मानप --- कांय दीस वचप --- एक कासादोर 
--- पारव्याचेर तुबक जोखप --- दोमळ्यान कासादोराच्या पांयांक 
घांस मारप --- कासादोराक कच्च जावप --- नेम चुकप --- 
फाराच्या आवाजान पारव्यान उडून वचप --- शिकवण. 


सांगें तालुक्यांतलो साळावली न्हंयचे देगेवयलो एक ल्हानसो 
गांव. गांवाचें नांव सोलयें. ह्या गांवाच्या सरभोंवतणी भरगच्च रान 
आसा. गांवांत एक ल्हानशें शंकराचें देवूळ आसा. त्या देवळालागसार 
पारवे, कावळे, माकड आनी केन्ना केन्ना रानांतलीं सावजांलेगीत 
येवन राबितो करतार्ली. 


अशेंच एक दीस कितें घडलें! एक पारवो न्हंयचे देगेवयल्या 
झाडाचेर बशिल्लो. दनपार आशिल्ली. गांवांतलो लोक आनी सगळीं 
सवर्णी-सावजां सुसेग घेतालीं. न्हंयचे उदकलेगीत शांत आशिल्ले. 
पारव्याक न्हंयच्या निवळ-नितळ उदकांत कितें तरी हालताशें दिसलें. 
बारीकसाणेन पळयल्यार ताका एक दोमळो उदकांत बुचकळ्यो खाता 
तो दिसलो. ताका दोमळ्याची काकुळट दिसली. दोमळ्याचे प्राण 
वांचोवपाखातीर तो झाडाचीं पानां खुंटून न्हंयच्या उदकांत उडोवपाक 
लागलो. एक पान जिस्त दोमळ्याम्हर्‍यांत पडलें. दोमळो पानार 
चडलो आनी ल्हवू ल्हवू न्हंयचे देगेर आयलो. ताणें पारव्याचे उपकार 
मानले आनी सांगले, “केन्नाय गरज पडल्यार म्हाका उलो मार, 

हांव धांवून येतां.” 

अशेच कांय दीस गेले. एक दीस एक कासादोर कवडे 
मारतलो म्हूण रानांत आयिल्लो, पूण आज ताका एकूय कवडो मेळूळो 
ना. इतल्यांत ताणें झाडार बशिल्ल्या पारव्याक पळयलो. आनी ताणें 
पारव्याचेर नेम धरलो. कवडो ना जाल्यार ना, पारवो तरी मेळटलो 
अशें चिंतून ताणें पारव्याचेर फार पेटोवपाची तयारी केली. हे वटेन 
दोमळ्याची नदर कासादोराचेर गेली. पारव्याचो प्राण संकश्टांत आसा 
हें ताणें पळयलें. पारव्यान आपलो जीव वाटायल्लो. आपणेंय बी 
ताजेखातीर कितेंय करूंक जाय. पूण करतलो किते? वेळ काडून 
उपेग ना. तो बेगीबेगीन कासादोराच्या पांयार चडलो आनी नेटान 
ताणें कासादोराच्या पांयाक घांस काडलो. कासादोरान हायस्‌ केलें 
आनी ताजो नेम चुकलो. फाराच्या आवाजान पारवो उडून गेलो. 
आज दोमळ्यान पारव्याचो जीव वाटायलो . 


शिकवणः दुसऱ्याचेर केल्लो उपकार केन्नाच फुकट वचना. 


माथाळो: उपकारचें फळ. 


सकयल दिल्ल्या मुह्दयांच्या आदारान काणी बरोवन तिका 
फावो तो माथाळो दियातः 


एका गांवांत एक म्हालो --- विचित्र कोंबी पोसप --- 
दिसपटूटें एक भांगरा तांती घालप --- धनयाचो सुवार्थ --- साबार 
तांतयां वांगडाच मेळोवपाचो हावेस --- कोंबयेक कातरप --- एकूय 
तांती मेळप ना --- दुख्ख. 


७८ 


एका गांवांत एक म्हालो रावतालो. दीसभर लोकांचे केस 
मेळटात त्या पयशांत आपलें आनी आपले बायल-भुरग्यांचें 
भरतालो. पूण जोडिल्ली जोड ताका पावनाशिल्ली. घराघरांनी 
| लोकांच्या केसांची कापणी करून ताका व्हडलें कांय मेळनाशिल्लें. 
कश्ट करप चड आनी जोड उणी. ताणें चिंतलें, कसलोय तरी बारीक 
'मोटो घंदो केलेबगर पोटाचो प्रश्‍न सुटपाचो ना. 

| मागीर ताणें इल्ले इल्ले पयशे जमोवन एक दीस बाजारांत 

वचून एक कोंबी हाडली. कोंबी तांतयां उबयतली आनी पिलां 
जातलीं. पिलां, तांतयां विकून पयशे मेळटले. संवसार बरो चलतलो 
आनी भुरग्यांक शिक्षणूय मेळटलें अशें ताणें चिंतलें. 


पूण ताचें नशीब ताणें चिंतिल्लें ताच्याकूय बरें आशिल्ले. 
दुसर्‍या दिसा पळयत जाल्यार कोंबयेन भांगराचें तांतीं घाल्लें. ताका 
दिसलें, तांती भांगरा कोराचें आसतलें. पूण तशें न्हय. तांती अखंड 
भांगराचें आशिल्लें. कोंबयेन तिसर्‍या दिसाय भांगराचें तांतीं घालें. 
चवथ्या, पांचव्या, सव्या दिसाय भांगराचींच तांतयां. म्हालो खूश. एक 
शेट ताचे वळखीचो आशिल्लो. भांगराचीं तांतयां तो त्या शेटीक 
विकपाक लागलो. कांय दिसांभितर म्हाल्याकडेन भरपूर पयसो जालो. 
ताणें घर बांदलें, मोटार घेतली. गांवांत म्हाल्याली गिरेस्तकाय पळोवन 
सगळ्यांक अजाप जालें. 


मनशाक गरजेपरस चड मेळटकच तो सुवार्थी जाता. ताका 
आनी आनी जाय शें दिसूंक लागता. म्हाल्याचेंय तशेंच जालें. ताणें 
चिंतलें ही कांबी दर दिसा एक तांतीं दिता. हिच्य़ा पोटांत कितलीं 
तांतयां आसूंक जाय! कितली हिमटी ही कोंबी! इतल्लीं /तांतयां आसतना. 

दिसाक एकूच तांतीं दिता. हिच्या पोटांतलीं सगळीं तांतयां यु 
जाल्यार म्हजेकडेन पयसोच पयसो जातलो. मागीर ह्या देशांत 
म्हजेवरी गिरेस्त कोणूच उरचोना. 

हो विचार मतींत आयला मात ताणें सुरी घेवन फाटीं फुडें 
चिंतिनासतना कोंबयेचें पोटूच कापलें. रक्‍तबंबाळ जावन कोंबी मरून 
पडली. कोंबयेच्या पोटांत एकूय तांतीं नाशिल्लें. म्हालो निरास 
जालो. ताका आपले करणेचो पश्चाताप जालो. पूण आतां कितें| 
फायदो? आदीं विचार करपाक जाय आशिल्लो न्हय! ताका रडूंक 
आयलें. अती सुवार्थ जातकच मनशाची हीच दशा जाता. 


शिकवण: मनशान चड आशेखोर जावंक जायना. 


माथाळो: आशेखोर म्हालो . 


सकयल दिल्ल्या मुद्दयांचेर आदारून काणी बरोवन तिका 
फावो तो माथाळो दियात. 


एक गिरेस्त मनीस --- मुदी ना जावप --- नोकराचो दुभाव 
--- सगळ्या नोकरांक आपोवप --- सगळ्यांक एकेच लांबायेच्यो 
बडयो दिवप --- चोराची बडी दुसर्‍या दिसा दोन इंच वाडटली अशें 
सांगप --- खऱ्या चोरान आपली बडी दोन इंच कापप--- सांपडप 
--- देख. 


मडगांवां देविदास नायक नांवाचो एक मनीस रावतालो. ताचो 
मिना धंदो आसलो. आस्पतीन बरो आसलो. आपल्यागेर 


To 






करपाक ताणें नोकर चाकर दवरिल्ले. सगळ्याच नोकरांचेर 
पुराय विश्वास आशिल्लो. देखून घरांतल्यो मोलादीक वस्ती 
श्र पयस दवरपाचो प्रश्‍नूच येनाशिल्लो. 


एक दीस न्हाता आसतना ताणें आपली वज्राची मुदी काडून 
मान्न्याच्या जनेलार दवरली. न्हावन भायर सरतना मुदी काडून 
- बोटाक घालपाक विसरलो. ऑफिसांत गेलो, दनपरां घरा आयलो, 
'हात पांय धुवन जेवलो तरी ताका ते मुदयेचो उगडास जालोना. 
जेवन खावन तो आनी ताची वायल बल्कावांत बशिल्लीं. खबरी 
करतां करतां बायलेचें लक्ष ताच्या हातार गेलें. तिका ताचो हात 
रिकामो रिकामो दिसलो. रोखडेंच तिच्या लक्षांत आयलें, आपल्या 
घोवाच्या बोटाक मुदी ना. तिणें विचारलें, “मुदी खंय तुमच्या 
बोटांतली?”” मुदी म्हणनाफ्छुडें देविदासाक सट्ट जालें. ताणें बायलेक 
सांगलें, आगे, न्हाताआसतना हांवें ती जनेलार दवरिल्ली. मातशी 
घेवन यो पळोवया.”' बायलेन जनेलार मुदी सोदली. पूण तिका थंय 
मुदी मेळूळी ना. तिणें भायर येवन मुदी ना म्हणपाचें घोवाक सांगले. 
देविदासाक अजाप जालें. “कोण काडटलो मुदी? तो चिंतूंक लागलो. 
“घरांत काय परकी कोण आयलोना. नोकर चाकर तर विश्वासांतले. 
मागीर मुदी व्हरतलो कोण?” विचार केलेउपरांत घरांत काम करतल्यांनीच 
कोणेंय तरी `काडल्या जातली असो ताका दुभाव आयलो. पूण 
विचारतलो कोणाक? घरांत तर पांच स नोकर! तरीपूण ताणें धीर 
करून तांकां विचारलेंच. तांणी न्हयकार दिलो. 
ताणें एक मांडणी काडली. एकेच लांबायेच्यो कांय बडयो 
हाडल्यो आनी एक एक करून ताणें त्यो सगळ्या नोकरांक दिल्यो . 
ताणें मागीर नोकरांक सांगलें, ''ह्यो बडयो घेवन घरा चलात आनी 
फाल्यां परत्यो हाडात. जाणें मुदी चोरल्या ताची बडी दोन इंच 
वाङटली .” नोकर आपापली बडी घेवन घरा गेले. 

ते राती जाणें चोरी केल्ली ताका न्हीद पडना जाली. 
बडी हेरांपरस दोन इंच वाडटली म्हणपाची भिरांत ताका न | 
ल्हवूच उठलो आनी आपली बडी दोन इंच कापली. ताणें 
फाल्यां सगळ्यांच्या बडयांची लांबाय एकसारखी जालली आनी 
चोरी पचतली. मागीरूच ताका शांत न्हीद लागली. 


दुसर्‍या दिसा सकाळीं सगळे नोकर आपापली बड़ी घेवन 
आयले. देविदासबाबान सगळ्यो बडयो पळयल्यो. तातूंत एकल्यार्च 
बडी दोन इंच मोटवी आसली. जाचेकडेन ती बडी आसली तोच चोर 
म्हणपाचे देविदासबाबान पारखिलें. चोरान चोरयेची कबुली दिली 
आनी मुदी परत हाडून दिली. 


देखः बुद्द वापरून कामां जातात तीं बळ वापरून जायनात. 


माथळोः बुदवंतकाय 


सकयल दिल्ल्या मुद्दयांचेर आदारून काणी बरोवन तिका 
फावो तो माथाळो दियात. 


एक. वेपारी --- आपल्या इश्टाकडेन आपलो दुडू दवरून 
तीर्थयात्रेक वचप --- कांय म्हयन्यांनी परतप --- इश्टाकडेन आपलो 
दुडू मागप --- इश्टान न्हयकारप --- पंचायतीकडेन कागाळ --- 
वेपाय्याकडेन गवाय नासप --- एका वडा झाडाखाला दिलले म्ह्ण 
वेपाय्यान सांगप --- वडाचीं पानां हाडूंक शिपायावांगडा वेपान्याक 
धाडप --- कांय वेळान सरपंचान विचारप, “खूब वेळ जालो” --- 

“तो वड लागीं ना, खूब पयस आसा,' इश्टाची जाप --- न्याय 
---देख. 


इब्रामपूर नांवाचो एक ल्हानसो गांव आसा. शारापसून पयस. 
चड सुदारिल्लो न्हय आनी चड मागाशिल्लो न्हय. त्या गांवांतले लोक 
शेतकाम करून पोट भरपी. बाजार पयस शारांत आशिल्ल्यान कसलीय 
गरजेची वस्त तांकां जाय पडली जाल्यार अर्द वर चलून शारांत 
वचचें पडटालें. 


राजय नांवाचो एक तरनाटो त्या गांवांत रावतालो. सभावान 
नमळायेचो आनी सादो भावार्थी. शारांत वचून थोडें-भोव शिक्षण 
घेतिल्लो. बापायवांगडा शेतांत वचून कश्ट करून पोट भरपी. एक 
दीस तो कसल्यातरी कामाखातीर ग्रामपंचायतींत गेल्लो. तलाठयाकडेन 
उलयतना तलाठ्यान ताका विचारलें, 

“तूं फाविल्ल्या वेळार कितें करता?” 

“कांय ना. तिनसांज जाली, इश्ट जमले, चकाटां मारलीं 
आनी जेवन न्हिदले.”” राजयान सांगलें. 

“तूं “प्रधानमंत्री रोजगार येवजणे'खाला रीण काडून बारीक 
मोटो धंदो कित्याक करना?” 

“अशे तरेची येवजण आसा?” 

“आसा म्हणल्यार? तुमचेसारख्या बेकार तरनाट्यांखातीरच 
सुरू केल्या ती. फाल्यां हांव पणजे वचपा आसां. तूं म्हजेवांगडा यो. 
फुडलें काम हांव करतां.?' 


दुसर्‍या दिसाच्यान ते दोगूय कामाक लागले. राजयान घरांलूच 
ल्हनसो पसरो घालपाचें थारायलें. ल्हानसो पसरो खरो पूण गरजेचे 


८३ 


सगळे जिनस तातूंत मेळपाची सोय आसूंक जाय अशें ताणें तलाठ्याक 
सांगलें. तशेभशेन तांणी येवजण आंखून रीण काडलें. आनी पसरो 
उगडलो. 


ताका गिरायक बरें जावपाक लागलें. फायद्याचे कांय दुडू तो 
वाटोवन एकठांय करूंक लागलो. पसऱयालागून ताका बरी बरकत 
आयली आनी पांच वर्साभितर ताणें बरोच दुडू केलो. इतले मजगतीं 
ताचो बापूय भायर पडलो. बाराव्याच्यो विधी जातकच ताणें बापायल्यो 
अस्थी काशीक व्हरून गंगेत सोडपाचें थारायलें. धंद्यांत बचत करून 
सांठायल्लो सगळो दुडू ताणें इश्टाकडेन दिलो आनी सांगले, “हे 
लुजेलागीं दवर, काशीयात्रेसावन परत येतकच हांव ते परत घेतां”. 
““बरेभशेन, तूं हुस्क्याविरयत वचून यो. हांव सांबाळटां तुजे पयशे.”” 
इश्टान ताका सांगलें. 


राजय कांय म्हयन्यांनी परतो आयलो. ताणें इश्टाकडेन 
आपले पयशे मागले. इश्टान स्पश्ट न्हयकार दिलो. ताणें विचारलें, 

““खंयचे पयशे?” 

“हांवें तुजेकडेन दवरूंक दिल्ले ते.” 

“खंयचे पयशे मागता तूं? म्हजेकडेन कोणेंच पयशे दवरूंक 
नात. तुज्यान जाता तें कर.” 


राजयान पंचायतींत कागाळ केली. थंयलेगीत राजयाच्या इश्टान 

आपणें पयशे घेवंक ना म्हूण सांगलें. सरपंचान राजयाक कोणा हुजीर 

आनी खंय पयशे दिल्ले काय म्हूण विचारलें तेन्ना, एका वडाच्या 

झाडामुळा पयशे दिल्ले पूण थंय कोण नाशिल्लो म्हूण राजयान 

सांगलें. राजयाकडेन गवाय नाशिल्ली. राजयाचो इश्ट फट उलयता हें 
ताच्या तोंडावेल्यान सरपंचाक स्पश्ट दिसतालें. राजयाक 

न्याय मेळपाक जाय म्हूण सरपंचान एक मांडणी काडली. ताणें 
आपल्या शिपायाक सांगले, | 

““रामू, तूं हाचेवांगडा चल आनी वडाची एक खांदी घेवन यो. 
ती खरें कितें तें सांगतली.' 

ते वचून बरोच वेळ जालो तरी परते आयलेना म्हूण सरपंचान 
म्हणलें, 

“खंय पावले हे? म्हाका आनी कामां आसात. 

“ते येन्ना पावचेच नात. खूब पयस आसा तो वड.” 
राजयाच्या इश्टान म्हणले. 

सरपंचाक तेंच जाय आशिल्लें. आतां ताजी खातरी जाली. 

“लुका कशें कळूळें झाड खंय आसा तें. हाचो अर्थ, तुजेचकडेन 
दिल्यात ताणें पयशे. तुकाच फारीक करचे पडटले.” सरपंचान 
म्हणले. 

राजयाच्या इश्टाक दुडू परत करचेच पडले. 


देख: चोरी वा फटींगपणां केन्नाच लिपून उरनात. 


मांथाछो: झाडाची गवाय. 


सकयल दिल्ल्या मुद्दयांचेर आदारून काणी बरोवन तिका 
फावो तो माथाळो दियात. 


एका घरांतलो सगळो लोक अशिक्षीत - भावान घरा येता म्हूण 
तार करप - तार हातांत घेवन व्हडल्या भावान रडप - तो रडटा तें 
पळोवन घरांतल्या सगळ्यांनी रडप - शेजाऱर्‍यान येवन तार वाचप - 

तारेंत घरा येता म्हणपाची खबर - शेजार्‍यान व्हडल्या भावाक 
रडपाचें कारण विचारप - व्हडल्या भावाची जाप, “म्हाका वाचूंक | 
येना” - देख. 


सुमार तीस चाळीस घरां आशिल्लो तो एक ल्हानसो गांव 
आशिल्लो. त्या गांवांतले लोक भोव कश्टी. पूण कितलेय कश्ट 
केल्यार लेगीत दोन वेळेचें जेवण मेळपाक मारामार जाताली. गांवांत 
शाळा नाशिल्ली. म्हूण शिक्षण घेवपाक कोणाक मेळनाशिलें. तेखातीर 
गांवचे सगळे लोक अशिक्षितच उरिल्ले. 

पूण हालींच थंय शाळा सुरू जाल्ली आनी गांवांतलीं भुरगीं ते 
शाळेंत वचपाक लागिल्लीं. मास्तराच्या शेजरा लक्ष्मण रावतालो. 
तागेले चार चले. तातूंतलो धाकलो चलो राजेश नोकरेनिमतान 
शारांत रावतालो. 


एक दीस शारांतल्यान राजेशाली तार आयली. त्या काळार 
कोणूय मेलो वा खूब दुयेंत आसलो जाल्यार तार घाडटाले. तार 
व्हडल्या भावान घेतली आनी तो तारेक पळोवन व्हडा-व्हडान रडूंक 
लागलो. तें पळोवन घरांतलीं सगळीं रडूंक लागलीं. घरांतल्यांची 
रडारड आयकून शेजारचे लोक धांवून आयले. सगळे लोक 'कितें 
जालें, कितें जालें' म्हूण विचारताले. पूण कोणाकूच जाप मेळळी ना. 
ह्या लोकांत शेजरा रावपी शाळेचो मास्तर आशिल्लो. तो फुडें 
सरलो आनी लक्ष्मणाच्या व्हडल्या पुताक विचारलें. “आनंद, कितें 
जालें रे?” आनंदान जाप दिनासतना मास्तराच्या हातांत तार दिली. 

मास्तरान तार वाचली. मास्तराक अजाप जालें. तारेंत लक्ष्मणाच्या 
धाकल्या पुतान बरयल्लें. “हांव फाल्यां घरा पावतां.”” हें वाचतकच 
मास्तरान आनंदाक विचारलें, “आरे बाबा, हातूंत 

हि कितें आसा? तुज्या भावान बरयलां, फाल्यां घरा 
T म्हूण. तूं रडटा कित्याक?” आनंदान रडत रडत जाप दिली. 
i “तारेंत बरयलां तें वाचूंक येना म्हूण हांव रडटालों .”” हें आयकनाफुडें 
सू जालें. मास्तरान म्हणलें, “हे खातीर मनशाक शिक्षण 
'गरजेचें. फाल्यांच्यान सगळे शाळेंत येयात.” 
“हे पिरायेचेर आमी कितें शिकतले?” 
““शिकपाक पिराय लागना. इत्सा आसपाक जाय.” 
शाळेंत वचपाचें उतर सगळ्यांकडल्यान घेवन मास्तर घरा गेलो. 


देख: कितलेय कश्ट पडूं, मनशान शिक्षण घेवंक जाय. 


माथाळोः शिक्षणाचें म्हत्व 


सकयल दिल्ल्या मुद्दयांचेर आदारून काणी बरयात आनी 
तिका फावो तो माथाळो दियात. 

एक कोलो - निळ्या उदकांत पडप - निळो जावप - रानांत 
येवन कोल्यांचो राजा अशें फट सांगप - पावस येवप - निळो रंग ना 
जावप - फट उकताडार - देख. 

एका रानांत एक कोलो रावतालो. तो आपल्या जिवाक खूब 
शाणो समजतालो. आपूण इतलो बुदवंत, हुशार आसुनूय रानांत 
जनावरां आपणाक फावो तो मान दिनात हाची ताका खंत भोगताली. 
ताका दिसतालें आपूण ह्या रानाचो राजा जाल्लों जाल्यार आपल्याक 
सगळे मानतले आसले. पूण राजा कशे जावप हाची ताका जाप 

मेळनाशिल्ली. राजा जावपाची ताची इत्सा पुराय जालीच ना | 

एक दीस तो असोच रानांत कितेंय सावज मेळटा 
पळोवंक भोंवतालो. पूण तकलेंत विचार मात राजा जावपाचे. 
वतां तो पांय निसरून एका तळ्यांत पडलो. तळ्यांतलें उदक 
आशिल्लें. उदकांतल्यान भायर येवन पळयत जाल्यार कोलो 
जाल्लो. आपूण निळो जालां हें पळोवन कोल्याक वायट दिसलें. 
कोले आपल्याक चाळोवन नाकाशिवड करतले, घडये कोलो 
मानपाक तयार जावचे नात म्हणपाची ताका भिरांत जाली. तो 
खंती जालो. | 

पूण दुसर्‍याच खिणाक ताचे तकलेंत एक कल्पना आयली | 
ताणें सगळ्या कोल्यांक आपयलें आनी सांगलें, “हें पळयात, म्हाका 
देवान सर्गातल्यान तुमचो राजा जावपाखातीर हांगा धाडला. आहारा 
हांव तुमचो राजा.” सगळ्यांक तें खरेंच दिसलें आनी 
ताका आपलो राजा मानलो. त्या दिसाच्यान तो निळो कोलो हेर 
कोल्यांचें मुखेलपण करूंक लागलो. आपूण सांगता तें हेर कोले 
मोन्यानी आयकतात म्हूण तो खोशी जालो 

अशेच कांय म्हयने गेले आनी पावसाळो सुरू जालो. पावसाच्या 
उदकांत भिजून कोल्याचो निळो रंग व्हांवून गेलो. आतां तो हेर 
कोल्यांवरीच दिसूंक लागलो. बाकीच्या कोल्यांनी हें पळयलें आनी! 
कोल्याचीं फटिंगपणां उकताडार आयली. ताका बुड्डुपाक ते ताचेफाटल्यान| 
लागले | 


तीं उकताडार येतात 
माथाळो:- फटींगपणां भुजलीं 


देखः- फटींगपणां केन्नाच लिपून रावनात. एक ना एक दीस | 
| 

सकयल दिल्ल्या मुद्दयांचेर आदारून काणी बरयात आनी 
तिका फावो तो माथाळो दियात. 


एक वेपारी - गाढवाचे फाटीर माल घालून गांवागांवांनी 
विकप - गाढवाक सदांच वर्जे घेवन वचूंक वाज येवप - एक दीस 
वेषाय्यान मीठ व्हरप - व्हाळापलतडी वतना गाढवान उदकांत बसप 
- वर्जे ल्हव जावप - वेपारी पिकार - गाढवाक बुद्द शिकोवंक चुनो 
हाडप - गाढवान परत उदकांत बसप - फाट भाजप - देख. 


एका गांवांत एक वेपारी रावतालो. तो मिठाचो धंदो करतालो. 
लागेर एक गाढव आशिल्लें. मिठाचे साक गाढवाचे फाटीर घालून 
शारांत व्हरून तो विकतालो. शारांत वतना वाटेर एक ल्हान व्हाळ 
लागतालो. व्हाळांत धोंपरभर उदक आसतालें. 

एक दीस शारांत वता आसतना वेपारी आपल्या गाढवाक 
घेवन व्हाळाकडेन पावलो. अचकीत फातराक आपटून गाढवाचो पांय 
गंवकलो आनी गाढव उदकांत पडलें. साकांतलें बरेंचशें मीठ उदकांत 
विरगळळें. गाढव उठून उबें रावतकर ताका ल्हव-ल्हव दिसपाक 
लागलें. ताणें, मनांत म्हणले, “बरी आयडिया मेळूळी वजन उणें 
करपाची!” 

दुसर्‍या दिसा शारांत वतना गाढव मुद्दम उदकांत बसलें. मीठ 
विरगळिल्ल्यान परत वजन उणें जालें. गाढव खूश जालें. ताणें सदांच 
अशेंच करपाचें थारायलें. वेपाऱ्याक मात अजाप जालें. तो विचार 
करूंक लागलो. आनी वेपार्‍यान गाढवाची मांडणी पारखिली. ताणें 
गाढवाक बुद्द शिकोवपाचें थारायलें. 

तिसर्‍या दिसा वेपार्‍यान गाढवाचे फाटीर चुन्याचो साक घालो. 
गाढव सदचेवरी उदकांत बसलें. तें उदकांत बसलां मात, ताची फाट 
भाजली. चुन्यांत उदक गेल्ल्यान चुनो हून जाल्लो,.गाढवाक. आपली 

चूक कळून आयली आनी ताणें उदकांत बसपाचें सोडून दिलें. 


देख:- आमी कामचोरपणां करूंक जायनात. घेतिल्लें काम 
प्रामाणिकपणाने पुराय करूंक जाय. 
माथाळो:- जशाक तें. 


केश स. 


ls 

पत्र लेखन-घरगुती 


चीट बरयतना बरयतल्यान आपलो नामो सगळ्यांत वयर 
समासाक तेंकून बरोवचो. 

नामो बरयलेउपरांत एक वळ सोडून तारीख बरोवची. 
तारीख बरयलेउपरांत एक वळ सोडून जाका आमी चीट 
बरयतात ताका संबोधीत करचें. देखीक: मोगाळ बाबा, 
मोगाळ सुनील आदी. संबोधनाउपरांत एक वळ सोडून 
चिटयेच्या. विशयाक सुरवात करची 

निबंदावरी चिटयेक सुरवात, विशय-विस्तार आनी शेवट 
अशे उणेच ते तीन परिच्छेद आसचे. 


चिटयेची सुरवात सरळ विशयान करची न्हय. जाका चीट 
बरयतात ताची, ताच्या घराकडल्या मनशांची खबर घेवन, 
तुमची खबर सांगून सुरवात करची. 

दुसर्‍या परिच्छेदांत विशय मांडचो . 

निमाण्या परिच्छेदांत चिटयेचो शेवट करचो. पिरायेप्रमाण 
नमस्कार करून वा आशीर्वाद दिवन चीट सोंपोवची . 
परिच्छेदाची सुरवात समासाक तेंकून करची. 

दर परिच्छेदाफाटल्यान एक वळ सोडची. 


. चीट बरयतल्यान आपलें नांव निमाण्या परिच्छेदाउपरांत 


एक वळ सोडून समासाक तेंकून बरोवचें. 

घरगुती चिटयेची भास घरगुती आसची . 

चिटयेंत वाक्प्रचार चड आसूंक फावनात . 

चीट वाचतल्याक बरोवपी आपलेकडेन उलयता अशें दिसचें. 


(=) 


दिवाळेचे सुटयेंत तुमी तुमच्या इश्टाक/इश्टिणीक आपणाल्या 
घरा आपयतात अशी चीट बरयात. | 


शेख मॅन्शन, 
स्टेशन रोड, 
करमळी-गोंय . 


३ सप्टेंबर, २००१ 


मोगाळ युसुफ, 
नमस्कार. 


खूब दीस जाले तुजी चीट ना. हांवें बरयिल्ल्या चिटयांचीय तुवें जाप 
धाडली ना. रागार बी ना मरे म्हजेर? म्हजेर शिणपाचो लुका पुराय 
अधिकार आसा. हांव तुगेर येतां म्हूण सांगून येवपाक पावलोंना. 
मजगरती आई बरी ना जाली आनी म्हाका भायर सरूंकूच मेळूळें ना. 
आई सुमार जातकच एका फाटल्यान एक अशो दोन चिटयो बरयल्यो. 
हांगा आई बाबा तुजी याद काडटात. 


दिवाळेचे सुटयेंत लुमगेर येवचें अशें थारायल्लें. पूण जमलशें दिसना 
आमच्या नव्या घराचो घरप्रवेश त्याच दिसांनी थारायला. मे म्हयन्याचे 
सुटयेंत हांव लुमगेर येतांच. पूण हे दिवाळे सुटयेंत लुवें आमगेर 
येवचें अशें म्हाका दिसता. घरप्रवेशाचें आमंत्रण तुमकां पावतलेंच 
आमचो घरप्रवेश कसो जाता हें तुका पळोवंक मेळटलें आनी आमचें 
नवें घरूय तुका पळोवंक मेळटलें. दिवाळे सुटयेंत आमी खूब मजा 
करूया. आमच्या घराफाटल्यान एक न्हंय आसा 

| थंय आमकां पेंवपाक मेळटलें. लागींच दोंगरार एक देवूळ आसा. तेंय 
पळोवपासारखें आसा. घरप्रवेशानिमतान आमगेर खूब सोयरीं येतलीं. 
आमी सगळीं भुरगीं मेळून खूब मजा करुया. 


तूं मुजरत यो. तुज्या हयकाराची वाट पळयतां. तुजे आई 
बाबाक नमस्कार सांग. 


तुजो, 
अविनाश 


व्यायामाचें म्हत्व सांगपी चीट बापूय आपल्या पुताक बरयता. 
चिटयेचो नमुनो तयार करात. 


अंकिता निवास, 
शिवाजी नगर, 
पुणे. 


२० एप्रिल, २००२ 


मोगाळ स्वप्नील, 
आशीर्वाद. 


तुजे आईची चीट म्हाका कालूच मेळूळी. लुका सदांच कसले ना 

कसले तरी भलायकेचे त्रास जातात अशें तिणें बरयलां. | 
पिरायेचेर अशे त्रास जावंक फावनात. म्हाका म्हज्या ल्हान 
भलायकेचो त्रास केन्नाच जालोना. हाचें कारण तुका खबर आसा? 
सदां सकाळीं हांव व्यायाम करतालों. फांतोडेर पांच वरांचेर तळयेर 
वचून अर्दवर ते पाऊण वर पेंवतालों. पेंवपासारखो दुसरो व्यायाम 
ना. शरिराच्या सगळ्या अवयवांक व्यायाम मेळटाच, ताचेभायर 
स्वास कोंडून दवरतकच काळजाकूय व्यायाम मेळटा. 


तुवेंय बी व्यायाम करपाक जाय. सकाळीं साडे पांचांक ऊठ. जोगींग 
कर. पंचवीस उठाबशी काड. मागीर तुका हांवें शिकयल्यांत तीं 
आसनां कर. व्यायामान मनशाची भलायकी घटमूट जाता. शरिरांत 
रगत बरें खेळटा आनी पचनशक्‍ती वाडटा. रोग प्रतिकार शक्‍तीय 
वाडटा. कोणूय पेंवपाक शिकोवपी आसा जाल्यार पेंवपाक शीक. 
उदकाक भियेवं नाका. भुरगेपणांत उदकाक भिलो जाल्यार तूं पिरायभर 
उदकाक भियेतलो. परत परत बरो ना जालो जाल्यार ताजो परिणाम 
तुज्या अभ्यासाचेर जातलो. भलायकी बरी आसल्यारूच अभ्यासांत 
मन लागता. 


व्यायामाचें म्हत्व सांगपी पुस्तकां तुजे शाळेच्या वाचनालयांत आसतलीं. 
तीं वाच. तूं फाल्यांसावन व्यायाम करपाक सुरवात करूच. घरांतल्या 
सगळ्यांक विचारलां म्हूण सांग. 

तुमकां चित्रकला सर्तीत पयलें इनाम मेळूळां. हें कळोवपी 
चीट तुमचे आवयक बरयात. 


शांती सदन, 

भाऊसाहेब बांदोडकार मार्ग, 
कांपाल, 

पणजी-गोंय 


२३ जानेवारी, २००२ 


मोगाळ आई, 
नमस्कार . 


हांव हांगा बरें आसां. मामा, मामीय बरीं आसात. मामी म्हजी खूब 
अपुरबाय करता. तरी पूण म्हाका तुजी खूब याद येता. आईची सर 
आनी कोणाक येतली? म्हजो अभ्यास बरो चल्ला. 


आई, तुका एक बरी खबर सांगूंक जाय. वाचून तूं खूश जातली. 
कला आनी संस्कृती मंत्रालयान पर्यावरणाचेर एक चित्रकला सर्त 
आयोजीत केल्ली. ही सर्त अखील गोंय पावंड्याचेर आशिल्ली . पुराय 
गांयांतल्या पंचावन इश्कोलांनी वांटो घेतिल्लो. जाणा मगे आई, हे 
सतीत म्हाका पयलें इनाम मेळ्ळें. हांव दीसभर चित्रां काडटां म्हूण 
तूं म्हाका तापयताली न्हय? हांवें चित्रकलेचो अभ्यास चालूच दवरिल्ल्यान 
आज म्हाका इनाम मेळूळें. र 


लुका हें वाचून खूब खोस जातलीच. ही खुशखबर तूं बाबाकूय 


LE 


सांगतली हें म्हाका खबर आसा. मामा आनी मामीक खूब खोस | 
जाली. उमेदीन मामान म्हाका आयस्क्रीम लेगीत दिलें. एस्‌. एस्‌. | 
सी. जातकच मामान म्हाका आर्ट कॉलेजींत वचून कलेचें शिक्षण घे | 
म्हणलां. बाबाक म्हजो नमस्कार सांग. | 


तुजे, 
रिमा 


तुमी तुमचो वाडदीस कसो मनयलो हें तुमच्या इश्टाक/इश्टिणीक 
चीट बरोवन कळयात. हे चिटयेचो एक नमुनो तयार करात. 


रोजरी व्हिला, 
आकों, 
मडगांव-गोंय 


२० मार्च, २००२ 


मोगाळ नॅली, 
नमस्कार. 


तुवें धाडिल्लीं वाडदिसाचीं परबीं मेळूळीं . तुजें सोबीत ग्रिटींग कार्ड 


म्हाका खूब आवडले. म्हाका दिशिल्लें तूं वाडदिसाक येतलें म्हूण. 
पूण तुजी अडचण हांव समजतां. तुज्या भावाचें काजार आशिल्ले 

न्हय त्या दिसा? 


'म्हजो वाडदीस हांवें सदचेभशेन मनयलो. सकाळीं मिसाक गेलें 

सांजवेळां सात वरांचेर वाड्यावयले इश्ट आनी इश्टिणी आयल्यो 
डॅँडीन बरो केक हाडिल्लो. विमानाच्या आकाराचो. केक कापून 
वाडदिसाचें गीत गायतकच ल्हानशी पार्टी .जाली. म्हज्या डैंडीन म्हाका 
वाडदिसाची सायकल हाडल्या. आंतोन अंकलान म्हाका घड्याळ 
दिल्या. 


म्हाका तुजी खूब याद आयली. दर वर्सा तूं म्हज्या वाडदिसाक 
आसतालेंच. बरें तर गो. तुजे मम्मी डैंडीक म्हजो रकाद दी. 


तुजे, 
सिल्विया 


तुमच्या इश्कोलाची पिकनीक वता. तुमकांय वचन दिसता. तुमच्या 
बापायक हाचेविशीं कळोवन ताची परवानगी मागपी चीट बरयात. 


अ१५, डिकोस्ता व्हिला, 
सांत इनेज रस्तो, 
भाटले, 

पणजी-गोंय 


१ जानेवारी, २००४ 

मोगाळ पापा, 
नमस्कार 





आमी हांगां बरीं आसात. विकी सदांच तूं केन्ना येतलो हें विचारीत 
आसता. म्हाकाय तुजी खूब याद येता. 


पापा, आमच्या इश्कोलाची पिकनीक दूदसागरार वता. दूदसागरार वचपाची 
म्हजी इत्सा हांवें तुजेकडेन उलोवन. दाखयल्लीच. आमी खूब पावटी बेत | 
करूनूय पावलींच ना. आतां म्हाका बरी संद मेळूळ्या. आमच्या इश्कोलाची 
पिकनीक २० जानेवारीक दूदसागरार वता. सकाळफुडें बसीन मडगवां 
वचून थंयच्यान गाडयेन दूदसागरार वतलीं आनी सांजे परतीं येतली. 


दुदसागराचो घसघसो पळोवपासारखोच . ताचेवांगडा थंयच्या रानांत आशिल्ल्या 
तरे-तरेच्या रुखांची म्हायती आमी करून घेतले. भुगोलीक नदरेन भोंवतणच्या 
वाठाराची वळख करून घेवपाची आसा. मजा करतां-करतां शिकपूय 
जाललें . 


पापा, म्हज्या वर्गातले सगळे भुरगे वतात. आमचेव्रांगडा आमचे शिक्षक 
आनी हेडमास्टरलेगीत आसतले. फकत तीस रुपया भरचे पडटले. तुवें 
वच म्हणल्यार मम्मी परवानगी दितली. रोखडीच मम्मीक चीट बरोवन 
म्हाका तीस रुपया दिवंक सांग. 


तुजो, 
स्टेनली . 


द्द 


यतीन म. रायकार, रावपी वॉर्ड क.७, नेतुर्ली ग्रामपंचायत, . 
सांगे, गोंय, लाउडस्पिकराकलागून जावपी त्रासांविशीं मामलेतदाराकडेन 
| करता. 


यतीन म. रायकार 
वॉर्ड क .७, 
नेतुर्ली ग्रामपंचायत, 
सांगे, गोंय 


२६्मार्च, २००४ 


सेवेक, 

मामलेतदार, 
सांगें म्हाल, 
सांगें, गोंय. 


विशयः लाउडस्पिकरालागून जावपी त्रास. 
नमस्कार, 


हांव, सकयल निशाणी करपी, यतीन म. रायकार, नेतुर्ल ग्रामपंचायतीच्या 
वॉर्ड क.७ त रावतां. हो लग्नांचो मोसम जाल्ल्यान दर चार दिसांनी 
एक तरी लग्न आसताच. एक लग्न म्हणल्यार देवकारें, लग्न आनी 
पुजा अशे तीन दीस लाउडस्पिकर दीसभर चालू आसता. तातूंत 
वाडदीस, फुलां हांची भर. 


आमची परिक्षा पांच एप्रीलसावन सुरू जाता. लाउडस्मिकरांच्या ह्या 
(६ 


कर्कश आवाजालागून कान किटून गेल्यात. हे परिस्थितींत न 
करप सामकें अशक्य जालां. म्हजेसयत साबार विद्यार्थ्यांक हाचो 
जाता. ताकालागून म्हजी तुमचेकडेन मागणी आसा, तु 
लाउडस्पिकराच्या वापराचेर निर्बद हाडचो आनी तांकां वेळाचें बं 
घालचें . 

म्हजी कागाळ मानून घेवन तुमी आमकां ह्या त्रासांतल्यान सोडोवचें 
अशी मागणी. तुमी बेगिनांत बेगीन पावलां उखलतले अशी आस्त ६ 
रतां. 


देव बरें करूं. 


तुमचो विस्वासू, 
यतीन रायकार 


अर्पिता दा. म्हाळशी, रावपी लोलयें, काणकोण, गोंय, आपल्याक 
जाय तीं कांय पुस्तकां धाडपाची मागणी करपी चीट प्रकाशकाक बरयता. 
चिटयेचो नमुनो तयार करात. 


अर्पिता दा. म्हाळशी 
लोलयें, काणकोण, 
गोंय . 


८ मे, २००४ 

सेवेक, 
भो. प्रकाशक 


श्री हरी प्रकाशन, 
नावेली, गोंय. 


विशयः पुस्तकां धाडपासंबंदान 
नमस्कार, 
तुमच्या प्रकाशनावतीन उजवाडाक आयिल्लीं खाला दिल्लीं पुस्तकां म्हाका 


म्हज्या वयल्या नाम्यार कुरियरान धाडून दिवचीं. हे चिटयेवांगडा पुस्तकांचे 
मोल आनी कुरियराचे पयशे मेळून वटूट १२५ रुपयांचो ड्राफूट धाडटां. 


5. डी - दत्ताराम बांबोळकार 
२. घोंटेर - माया खरंगटे 
३. दुरीग - विल्मिक्स माझारेलो 


तुमी हीं पुस्तकां बेगिनांत बेगीन धाडून दितले अशी आस्त बाळगितां. 
देव बरें करूं. 


तुमचें, 
अर्पिता म्हाळशी 


१०१ 


शेख मॅन्शन, आकें, मडगांवच्यान दस्तगीर/दिलशाद शेख 
मुखेल अभियंता, उदकापुरवण खातें हांकां चीट बरोवन तांच्या 
वाठारांत उदकापुरवण सारखी जायना म्हूण कागाळ करता 


दस्तगीर शेख, 
शेख मॅन्शन, 
आकें, मडगांव, गोंय 


१५ मे , २००४ 


सेवेक, 

मुखेल अभियंता 
उदकापुरवण खातें, 
मडगांव, गोंय 


विशय: अनियमीत उदकापुरवण 
नमस्कार, 


आके वाठारांत सदांच उदकाचे त्रास. हांगा दिसपट्टें उदक केन्नाच येना. 
एका दिसा आड येता. उदक येवपाचो थारिल्लो असो वेळूय ना. 
केन्ना-केन्ना सकाळीं धा ते बारामेरेन उदक येता जाल्यार केन्ना सांजवेळां . 
केन्ना-केन्ना तर रातीचें बारांक लेगीत उदक येता. सडसडीत उदक 
भरपाकूय मेळना. नळाक सुताइतली बारीक धार लागता. एक ल्हान 


कळसुली भरपाक सात ते आठ मिनटां लागतात. उदक भरुनय दवरूंक 
मेळना. 

व [वच्या बाकिच्या वाठारांत उदक वेळार येता. आमच्याच वाठारांत अशें 
? जेन्ना जेन्ना आमी तुमच्या ऑफिसांत फोन करून विचारतात 
जाप मेळटा,'पायपलायन सारकी ना. काम चल्लां.' ही पायपलायन 
सारखी जावपाची? उदक मनशाक कितलें गरजेचे हें तुमकां खबर 
आसतलेंच. तेन्ना तुमी आमच्या वाठारांत उदकापुरवण वेळार जावची म्हूण 
फावो ते उपाय घेवचे. 


लुमी आमची अडचण समजून घेवन बेगोबेग हाचेर कारवाय करतले अशी 
आस्त बाळगितां. 
देव बरें करूं 


लुमचो विस्वासू, 
दस्तगीर शेख 


राजेंद्र/रंजिता नायक, कावेरी निवास, सावड्डें, गोंय हांगासावन 
आपल्या गांवांत वाचनालय सुरू करपाची मागणी करपी चीट गांवच्या 
सरपंचाक बरयता. 


राजेंद्र नायक 
कावेरी निवास, 


सांवड्डें, गोंय. 


२३ जून, २००४ 

सेवेक, 
भो. सरपंच, 
सांवड़डें, गोंय . 


विशय:- वाचनालय सुरू करपासंबंदान 


नमस्कार, 
तुमकां सरपंच जावपाचो भौमान मेळूळो म्हूण काळजासावन परबीं. 
गांवाच्या विकासाखातीर फावो तीं पावलां उबारतले हातूंत मात 

दुबाव ना. आनी ह्या विश्वासाच्या बळार हांव ही चीट बरोवपाचें धाडस 
करतां. 


आमच्या गांवांत वाचनालयाची खूब गरज आसा. आमकां जाय तसलीं 
पुस्तकां वाचूंक: मेळनाशिल्ल्यान वाचनाची आवड इल्ली इल्ली उणी जायत 
चल्ल्या. पुस्तकां म्हारग जाल्ल्यान इत्सा आसून लेगीत तीं विकतीं. घेवन 
वाचप परवडना. शिकपी भुरग्यांक तर क्रमीक पुस्तकांवांगडा त्या विशयावेलीं 
हेर पुस्तकांय वाचचीं पडटात. देखून म्हजी तुमचेकडेन एकूच मागणी तुमी 
भुरग्यांच्यो गरजो मर्तीत घेवन तेप्रमाण पुस्तकां हाडून एक बरें वाचनालय 
उगतें करून भुरग्यांक वाचपाची संद दिवची. 


तुमी हे मागणेचेर विचार करून बेगोबेग ते दिकेन पावलां उबारतले आशी 
आस्त बाळगितां. 

देव बरें करूं. 

तुमचो विस्वासू, 


राजेंद्र नायक 


१०४ 


संवाद लेखन 
संवाद बरयतना खाला दिल्ल्यो गजाली ध्यानांत दवरच्यो. 
१. प्रसंग, वेळ-काळ, थळ, पात्रां बरेतरेन समजून घेवंचीं . 
२. संवादाची भाशा घरगुती, सोपी, सुटसुटीत आसची. 
३. पात्रांची पिराय, हुद्दो लक्षांत घेवन तेप्रमाण भास 
वापरची. देखीक: पिरायेन, मानान व्हड आसल्यार 
आदरार्थी भास वापरची. 
४. संवाद बरयतना फकत विधानां बरोवर्ची न्हय. फावो 
त्या संबोधनाचो वापर करचो. देखीक: टिचर:- काल 
खंय गेल्लो तूं? अशें बरोवचेबदला खाला दिलां तशें 


बरोवचें. टिचर - आरे टॉनी, काल खंय गेल्लो तूं? 


५. प्रसंग दोळ्यांमुखार घडटा अशें वाचप्याक दिसूंक 
जाय. 


६. संवाद बरयतना अभिनयाक वाव आसचो. 
७. गरज पडल्यार कंसांत अभिनयाविशीं सुचोवणी दिवंची. 
देखीक: राजू - ( रडटा ) ना, मम्मी, परत केन्नाच 
करचों ना. 


८. संवादाच्या पात्रांची नांवां समासांत बरोवचीं न्हय. 


१०५ 


जाप:- 


खाला दिल्ले संवाद पुराय करातः- 


` जुवांव - ( भितरल्यान) कोण रे भायर? 


पोश्टमन - -------------------------- 

जुवांव - आं! आज बेगीन सो? 

पोश्टमन - --------------------- - लुका चीट आसा बाबा. 
जुवांव - ---------------------- 

पोश्‍्टमन - हांव जाणां? ------------->---------- 


जुवांव - ( भितरल्यान) कोण रे भायर? 

पोश्टमन - हांव तो! पोश्टमन. 

जुवांव - आं! आज बेगीन सो? 

पोश्टमन - आज चिटयो उण्यो आशिल्ल्यो. लुका चीट आसा 
बाबा. 

जुवांव - चीट? कोणाली रे? 

पोश्टमन - हांव जाणां? चीट फोडून वाच. कळटलें. 











( दोग इश्ट खूब तेंपान मेळटात.) 

विशाल - आरे सलीम, खूब तेंपान मरे! हालीं दिसलो ना. 
सतीमा es CSE SE MD SOM 
विशाल. - दुबय? केन्ना गेलो रे तूं? 


सलीम, -,----------------- - आरे, सध्या तूं कितें करता? 

विशाल - ------------------_ - तूं उरतलो मरे काय रोखडो 
वचपाचो? 

सितम ०-०० “0... य ४ 


जाप:- ( दोग इश्ट खूब तेंपान मेळटात. ) 

जाप:- 


विशाल - आरे सलीम, खूब तेंपान मरे! हालीं दिसलो ना. 
सलीम - हांव गोंयांत ना. दुबय आसतां. 

विशाल - दुबय? केन्ना गेलो रे तूं? 

सलीम - वर्सभर जालें. आरे, सध्या तूं कितें करता? 
विशाल - हांगाच स्टेट बॅकेत आसां. तूं उरतलो मरे काय 


रोखडोच वचपाचो? 


सलीम - दोन म्हयन्यांची रजा घेवन आयलां. बरें रे, मेळुंया मागीर. 





अजय - विनय, आज नाटक बरें आसा. येता? 

विनय - --------टटटटटललॅललशशसॉशर्शिशशिशशिशा 
अजय - आरे, अभ्यास सदां आसा. 

विनय - पूण वीस तारखेक म्हजी परिक्षा आसा. 

अजय - --------------------------------- 

विनय - तीन वरांनी कितें जावचेलें आसा? म्हाका पप्पा धाडचो ना. 
अजय - ------------------------------- 

विनय - नाका रे बाबा! ----------------------- 
अजय - बरें तर! तशें जाल्यार हांव सचीनाक घेवन वतां. 


अजय - विनय, आज नाटक बरें आसा. येता? 

विनय - ना रे! म्हाका आज खूब अभ्यास आसा. 

अजय - आरे, अभ्यास सदां आसा. 

विनय - पूण वीस तारखेक म्हजी परिक्षा आसा. 

अजय - आसुँ रे! तीन वरांनी कितें जावचेलें आसा? 

विनय - तीन वरांनी कितें जावचेलें आसा? म्हाका पणा धाडचो ना. 

अजय - आरे, नाटक सांजेचें पांच ते आठ. ट्युशनाक डिफिकल्टी 
सोडयता म्हणसर वेळ जालो म्हूण सांग. 

विनय - नाका रे बाबा! म्हाका भंय दिसता. 

अजय - बरें तर! तशें जाल्यार हांव सचीनाक घेवन वतां. 

१०७ 














४. दोतोर - कितें जालां सांग पळोवया. 


जिद See oe nS I 

दोतोर - रातां कितें खाल्लें? 

लिना - ----पललॉसशिरंधशिरशिननश्शि शिश 

दोतोर - तेंच माल पडलें तुका. 

लिना - -----ऑरनर्शिशिशिशिशशशर्शिश्शिशशिण 

दोतोर - ना, तशें भिवपासारखें कांय ना. हयो गुळयो घे. दिसाक 
दोन घेवपाच्यो . 

लिना - ---------------------------------- 

दोतोर - येवपाची गरज ना. कशें दिसता तें चार दिसांनी फोन 

करून सांग. 


जापः- दोतोर - कितें जालां सांग पळोवया. 

लिना - म्हज्या पोटांत रातीसावन दुखता. मदीं-मदीं वळटाय बो. 

दोतोर - रातीं कितें खाल्लें? 

लिना - तशें वेगळें कांय ना. चार चिकनाच्यो फोडी मात खाल्ल्यो. 

दोतोर - तेंच माल पडलें तुका. 

लिना - दोतोर, हांव बरें जाललें न्हय? कांय भंय ना न्हय? 

दोतोर - ना, तशें भिवपासारखें कांय ना. ह्यो गुळयो घे. दिसाक 
दोन घेवपाच्यो . 

लिना - दोतोर, परत केन्ना येवपाचें? 

दोतोर - येवपाची गरज ना. कशें दिसता तें चार दिसांनी फोन 
करून सांग. 














१. एक दीस चंदा एके जाणटे बायलेक रस्तो बालांडंक आदार करता 
तेन्ना तांचेमदीं जाल्लो संवाद ५/६ वळींनी बरयात 

जाणटी बायल -( उलो मारता) बाय...ये बाय... 
चंदा - म्हाका उलो मारिल्लो? 
जाणटी बायल - हय बाय. म्हजें एक काम करता? 
| चंदा - सांग. म्हज्यान जाता जाल्यार करतांच. 
जाणटी बायल - हांगा येरादार खूब आसा. म्हाका रस्तो बालांडूंक 
| जाय आसले . 
चंदा - हांगा रस्तो बालांडूं जायना. मुखार रस्त्यार धवे 
पटे मारिल्ले आसात. थंय वाहनांची स्पीड उणी 
आसता. आमी थंय या. हांव तुका रस्तो हुपूंक 
आदार दितां. चल. या. 
जाणटी बायल - देव लुजें बरें करूं. 





२. दारांत नुस्तें विकूंक आयिल्ली नुस्तेकान्न आनी घरांतली बायल 
हांचेमदीं जाल्लो संवाद ५५६ वर्ळीनी बरयात. 


जापः- नुस्तेकान्न - ए होनीबाय, ताज्जें नुस्ते हाडलां . 
होनीबाय - (भायर येता) कसलें नुसतें हाडलां? 
नुस्तेकान्न - बांगडे, शिनाण्यो आनी सुंगटां. 
होनीबाय - कालूच बांगडे खाल्यात. मातलेगीत रूच ना. 
नुस्तेकान्न - कितें करूया होनीबाय, नुसतें मारलेबरोबर झेलांत 
घालतात. रूच आनी कशी उरतली? 
होनीबाय - आज सुंगटां दी हुमणाक. वीस रूपयांचीं पुरो. 
नुस्तेकान्न - बाय, तीस रूपयांक दोन वांटे-घालतां . 


३. एक दीस मेलिनाची मांय, मारिया, मेलिनाच्या अभ्यासाविर्शी वासपूस 


१०६ 


करपाक टिचरीक मेळूंक वता तेन्ना तांचेमदीं जाल्लो संवाद ५/६ वळींनी 
बरयात. 


जापः- मारिया - टिचर, हांव भितर येवं? 

टिचर - यो मारिया. कित्याक आयिल्लें? 

मारिया - मेलिना कशें शिकता काय म्हूण विचारपाक आयिल्लें . 

टिचर - तशें शिकता तें. पूण इंग्लीश आनी गणितांत मातशें फार्टी 
आसा. 

मारिया - मागीर कितें करूं टिचर? ट्युशनाक घालूं? 

टिचर - ट्युशनाची गरज ना. ताका इंग्लीश पुस्तकां वाचूंक दी. 
जीं उतरां कळनात तांचे अर्थ कोशांत सोदूंक सांग. गणिताचे पेपर सोडय 
म्हण. जीं गणितां कळनात तीं टिचराकडल्यान समजावन घे म्हूण सांग. 
थोडे त्रास घेतल्यार जमतलें ताका. 

मारिया - बरें टिचर येतां हांव. हांव समजायतां मेलिनाक. देव 
बरें करूं. 


४. एक दीस सुरेश रमेशाक हॉस्पिटलांत मेळटा त्या वेळार तांचेमदीं 
जाल्लो संवाद ५/६ वळींनी बरयातः- 


जापः- सुरेश - रमेश, हांगा हॉस्पिटलांत सो? आनी इतले ताकतिकेन खंय 
वता? 

रमेश - आज्याक अडमिट केला. दोतोरान वखदां दिल्यांत तीं 
हाडूंक वतां. 

सुरेश- कितें जालें रे आज्याक? काल हांव तुमगेर आयिल्लों तेन्ना 
बरो उलयला मरे म्हजेकडेन. 

रमेश- आरे, आजो मान्न्यांत पडलो आनी कमराचें हाड फेक्चर 
जालें. 

सुरेश- कितें म्हणटा दोतोर? 

रमेश- ऑपरेशन करचें पडटलें अशें म्हणटालो. पूण तूं कित्याक 
आयिल्लो? 

सुरेश- म्हजे भयणीगेर चलो जाला. आईन च्या दिवन धाडिल्लो. 

रमेश- बरें रे. येतां हांव. वखदाक वेळ जातलो. 

सुरेश- बरें, मागीर येतां हांव आज्याक मेळपाक. 

अर्थग्रहण 


उतारो वाचून ताचेसकल दिल्ल्या प्रश्‍नांच्यो जापो बरयातः- 


१६७०-८० तेंपार हांव फॉर्ड मोटर कंपनीत आसतना म्हजें रावप 
इंग्लंडाक आशिल्लें. ७२-७३ चे पेट्रोलाचे गंभीर समस्येउपरांत' फॉर्डान 
ल्हान गाडयो तयार करपाचें थारायलें. त्या काळांत स्पेन हो प्रगत देश 
नाशिल्लो. म्हणटकीर मजूरी उणी आसताली. तसो तो व्हड देश. फियाट 
कंपनीचो एक कारखानो थंय पयलींच आशिल्ल्यान उद्देगीक साधन-सुविधा 
तयार आशिल्ल्यो. देखून फॉर्डानूय बी नवे गाडयेचो नवो कारखानो थंयच 
उबारपाचें थारायलें. स्पेनांत फ्रॅकोची हुकूमशाय चलताली. ताणें जागो 
आनी हेर सुविधा दिवपाचें मान्य केलें. पूण एक अट घाली. जमीन आनी 
सुविधा दिल्यार त्या बदल्यांत ८० ठक्के उत्पादन ह्याच देशांत जावंक 
जाय. 

सुटके झुजारी नंदा गायतोंडे . 


प्रश्न ह्या उतराक वयल्या उताच्यांत खंयचें समानार्थी उतर आयलां? 
२. 'लोकशाय’ ह्या उतराक उरफाट्या अर्थाचें उतर वयल्या उताय् यांत 
खंयचें आयलां? 
३. फोर्ड हे कंपनीन ल्हान गाडयो काडपाचें कित्याक थारायलें? 
४. स्पेनांत नवो कारखानो उबारपाक फॅकोन फोर्ड कंपनीक कसली अट 
घाली? 
जापः- 
१. समस्या. 
२. हुकुमशाय 
२. ७२-७३ सालांत पेत्रोलाची गंभीर समस्या उप्राशिल्लेकारणान फोर्ड 
कंपनीन ल्हान गाडयो काडपाचें थारायलें 

४. जमीन आनी सुविधांच्या बदल्यांत ८० टक्के उत्पादन स्पेनांतूच जावंक 
जाय ही अट फ्रॅकोन फोर्ड कंपनीक घाली. 


आमी न्हय बाबत कुळां. धश्ट-पुश्ट आमचीं भुजां. भोंवतणचो 
' संवसार पाळणें कशें हालोवपाचो आमचो आत्मविश्‍वास आमच्या शिरंतरांनी 
'घोळटा. मेरेर बसून परवुंपी, कुयो घालपी, भोगल्यो करपी, बकच्छायो 
करपी, हांची नोंद इतिहासांत जायना. वाग, शींव रगताक जशे चटावतात 
तेचपरी आमकां जैताचें चट. आमची नदर स्पश्ट. आमी इतिहासाचें पेणें 
नोंदयतले. शणे गोंयबाबाचो सुर्या आमच्या कांट्यार बसला. तांचो मंत्र 
आमकां भकभकीत करड पेटचें तशें पेटयत आसा. “सबंद संवसार तुज्या 
एकट्याच्याच भुजार आसा अशें समजून आतांच वावराक लाग.तुज्या 
हातांतल्यान चिमटीभर तरी बरें घडटलें.? 

मुकेश थळी 


प्रस्नः- 

१. “टिंगल करप’ हया उतराक समानार्थी उतर वयल्या उताऱर्‍यांत खंयचें 

आयलां? 

२. 'पालवप” हया उतराक उरफाट्या अर्थाचें उतर वयल्या उताय्यांत खंयचें 

आयलां? 

३. आमचे शिरेकणकणीं कसलो आत्मविश्‍वास घोळटा? 

४. शणे गोंयबाबान आमकां कसलो मंत्र दिलो? 

जापः- 

१. बकच्छायो करप 

२. पेटप 

३. आमच्या धश्ट-पुश्ट भुजांनी भोंवतणचो सगळो संवसार पाळणें कशें 

हालोवपाचो आत्मविश्‍वास आमचे शिरेकणकणीं भरला. 

४. 'सबंद संवसार आपल्याच भुजांर आसा अशें समजून वावराक लागात. 

तुमच्या हातांतल्यान चिमटीभर तरी बरें घडटलें' हो मंत्र शणै गोंयबाबान 
आमकां दिलो. 


विजयनगरचो नोदल मुखेली तिमय्यान गोंयचो भाटकार म्हाळ 
पैकडेन संधान बांदून आदिलशाहाक हांगासावन धांवडावपाक आल्बुकेर्काक 
गोंयांत आपयलो. १५१० वर्सा आल्बुकेर्कान तिसवाडी जुवें जिखलें. पोर्तुगेजांनी 
गोंयांतल्या बर्‍याचशा हिंदू आनी मुसलमानांचें ख़िस्तीकरण केलें. नवीं नांवां 
दिलीं. देवळां मोडलीं. इगर्जो बांदल्यो. अशा वेळार हिंदू गोंयकार देव 
देवतांच्यो मुर्ती घेवन अंत्रूज म्हालांत गेले आनी तांणी थंयच्या वाठारांत 
देवळां उबीं केलीं. गोंयांत पोर्लुगेजांनी कांय बदलूय घडयले. गोंयांत तांणी 
समान नागरी कायदो लागू केलो. आशिया खंडांतलो पयलो छापखानो 
१५५६ वर्सा तांणी गोंयांत हाडलो. आशिया खंडांतलें पयलें वैजकी म्हाविद्यालय 
१८४२ वर्सा तांणी गोंयांत उबें केलें. 


प्रा. प्रजल साखरदांडे 
प्रश्‍नः- 
१. 'चारूय वाटांनी उदक. आनी मदीं जागो” हया उतरांपुंज्याखातीर खंयचें 
उतर हया उतार्‍यांत आयलां? 
२. हारप” ह्या उतराक उरफाट्या अर्थाचें खंयचें उतर ह्या उताऱ्यांत 
आयलां? 
३. आल्बुकेक गोंयांत कित्याक आयलो? 
४. गोंयच्या वैजकी महाविद्यालयाचें खाशेलेंपण कितें? 
जाप:- 
१. जुंवो. 
२. जिखप. 
३. विजयनगरचो नौदल मुखेली तिमय्याच्या आपोवण्यावेल्यान आदिलशहाक 
धांवडावपाक आल्बुकेर्क गोंयांत आयलो. 

४. गोंयचें वैजकी महाविद्यालय हें आशिया खंडांतलें पयलें वैजकी महाविद्यालय. 


४ 

१८१४ वर्सा मोसांबिक देशांत थंयच्या खांप्री लोकांनी पोर्तुगेज 
सरकाराविरूद्ध बंड केल्ल्यान सरकारान गोंयच्या शिपायांक मोसांबिक 
धाडपाचो हुकूम केलो. हें आयकून सैनिकांक तिडक मारली. तांणी बंड 
करपाचें थारायलें.१५ सप्टेंबर १८६५ त पणजे जमिल्ल्या सगळ्या सैन्यान 
आमां आनी हेर दारू गुळो आपल्या ताब्यांत घेवन ते दुसर्‍या दिसा 
कुमारजुवेंच्यान दिवचले गेले. हेवटेन दिवचलच्या शिपायांनी सरकाराच्या 
बाजूक आशिल्ल्या सगळ्या लोकांक बंदखणींत घालून सगळीं शस्त्रां आपल्या 
ताब्यांत घेतलीं. दोनयकडचे शिपाय एकठांय जावन वाळपय नाणसाच्या 
किल्ल्यांत वचून रावले. तांणी दादा राण्यांक आपलो फुडारी केलो. 

अँड. सुहास दलाल 

प्रश्न:- 
१. “विस्कछ” ह्या उतराक उरफाट्या अर्थाचें खंयचें उतर आयलां? 
२. “राग” ह्या उतराक समानार्थी उतर खंयचें आयलां? 
३. सरकारान गोंयच्या शिपायांक मोसांबिक धाडपाचो हुकूम कित्याक केलो? 
४. दादा राण्यांक आपलो फुडारी कोणें केलो? 
जापः- 
१ एकठांय . 
२. तिडक. 
३. मोसांबिकाक खांप्री लोकांनी पोर्तुगेज सरकाराविरुद्ध केल्लें बंड मोडून 
काडपाक सरकारान गोंयच्या शिपायांक मोसांबिकाक धाडपाचो हुकूम केलो. 
४. दिवचलचे शिपाय आनी पणजेचे शिपाय एकठांय जाले आनी तांणी 
दादा राण्याक आपलो फुडारी केलो. 

आमी किराभशेन खूब गजाली उलयतात. पूण तांचेपैकीं एकूय 
कृतींत हाडिनात. तोंडान फकत कितेंय उलोवप आनी तें आचरणांत हाडप 
ना हो आमचो सभावूच जाला. हाचें कारण कितें? शारिरीक दुबळेंपण हेंच 
हाचें कारण. अशे तरेचो दुर्बळ मेंदू कितेंच करूंक शकना. आमी तो 
शक्तिशाली करूंक जाय. पयलीं आमच्या तरणाट्यांनी शक्‍ती मेळोवंक 
जाय. जेन्ना तुमची कूड मजबूत जातली आनी जेन्ना तुमकां हांव मनीस 
आसां असो अणभव येतलो तेन्नाच तुमकां आत्म्याची व्हडवीक चड बरे 
तरेन कळटली. 


प्रश्न:- 

१.“दुर्बळ' ह्या उतराक उरफाट्या अर्थाचें उतर उतार्‍यांत खंयचें आयलां? 
“शरीर” ह्या उतराक खंयचें समानार्थी उतर वयल्या उताऱयांत आयलां? 

३. तोंडान फकत उलोवप आनी तें आचरणांत हाडप ना असो आमचो 

सभाव कित्याक लागून जाला? 

४. मनशाक आत्म्यावी व्हडवीक केन्ना कळटली? 


जापः- 

१. शक्तिशाली. 

२. कूड 

३. तोंडान फकत उलोवप आनी तें आचरणांत हाडप ना असो आमचो 
सभाव आमच्या शारिरीक दुबळेपणाखातीर जाला 

४. जेन्ना मनशाक आपूण मनीस आसां असो अणभव येतलो तेन्नाच 

ताका आत्म्याची व्हडवीक कळटली 

समाजीक, शिक्षणीक, राजकीय, संस्कृतीक आनी हेर मळांनी अधिकारूच 
नाशिल्लो. बायलांचें स्थान दुयम थरतालें. आयज हे अधिकार बायलांक 
मेळूंक लागल्यात. बायलांनी आपले युक्ती, तांकी, आनी शक्तीनुसार हे 
अधिकार वापरूंक जाय. जगूंक शिकूंक जाय. नोकरी करूनूच आमी मुक्‍त 
जावंक शकतात वा अमके पद्धतीन न्हेसलीं, वागलीं जाल्यार मुक्‍त जावंक 
शकतात अशी एक भयानक कल्पना आमच्या जनमानसामदीं भरसल्या 
आनी देखून खूब क्लेश, ताण तणाव घराब्यांमदी तयार जातात. आयज 
खंयच्याय घराब्यामदीं मातसो कान दीत जाल्यार धुसफूस ही आयकूंक 
येताच. खूब वेळ स्त्रीमुक्ती’ ही संकल्पना घोव आनी बायलेक समजूंक 
नाशिल्ल्यान धुसफूस चड जाता. 


प्रशांती तळपणकार 


प्रश्न:- 

१. “बंदिस्त” ह्या उतराक उरफाट्या अर्थाचें खंयचें उतर ह्या उताय्यांत 
आयलां? 

२. 'त्रास' ह्या उतराक समानार्थी खंयचें उतर ह्या उतार्‍यांत आयलां? 
३. स्त्रीमुक्ती’ विशींची कसली कल्पना आज जनमानसामदीं भरसल्या? 
४. घोव-बायलेमदले धुसफुशीचें कारण कितें? 


जापः- 

१. मुक्‍त. 

२. क्लेश. - 

३. बायलमनशेन नोकरी केली जाल्यार वा ती अमकेच एके पद्धतीन 
न्हेसली, वागली जाल्यार ती मुक्‍त जावंक शकता अशी स्त्रीमुक्तीविशींची 
भयानक कल्पना जनमानसामदीं भरसल्या. 

४. स्त्रीमुक्ती’ ही संकल्पनाच घोव बायलेक कळूंक ना, हेंच तांचेमदले 
घुसफुशीचें खरें कारण. 

अणकार 
सकयल दिल्लो उतारो वाचून कोंकणींत अणकार करून बरयात. 


(9) 
Our culture is one of the oldest cultures in the world- 
Itis our duty to preserve and maintain the unity and integrity 
of country- Let us not fight on small issues of religion, 
language and cast etc- Let us pledge to work hard to make 
our country still great and prosperous in the world- 


आमची संस्कृताय ही जगांतल्या सगळया पोन्न्या संस्कृतायांतली 
एक. आमच्या देशाचो एकचार आनी एकात्मता राखप आनी तिगोवन 
दवरप ही आमची लागणूक. धर्म, भास, जात असल्या ल्हान-ल्हान 
गजालींलागून आमी झगडचें न्हय. आमच्या देशाक जगांतलो एक व्हड 
आनी विकसीत देश करपाखातीर आमी उपाट कश्ट करतले असो सोपूत 
घेवंया . 


(२) 


Goais the smallest state of our country- Though it is 
small, it is a beautiful state- It has a prominent place in the 
map of international tourism- Lakhs of people visit this state 
every year to spend their holidays- the beaches and temples 
are the special attractions for tourists- 


गोंय हें आमच्या देशांतलें सगळ्यांत ल्हान राज्य. ल्हान आसलें 
तरी सोबीत अशें हें राज्य. जागतिक पर्यटन नकाशार ताका म्हत्वाची 
सुवात मेळूळया. लाखांनी भोंवडेकार दर वर्सा हांगा सुटी मनोवपाक येतात. 
हांगाच्यो दर्यावेळो आनी देवळां हीं भोंवडेकारांचीं खास आकर्शणां . 
3065 


(३) 
| Laughter is necessary in life- if you laugh for a few 
minutes all troubles will be away from you- It keeps us 
happy- It also gives us good health- Prosperity in the life 
lies in the laughter only- 


हांसप जिवितांत गरजेचें. तुमी कांय खीण जरी हांसले तरी 
सगळ्या त्रासांतल्यान मुक्‍त जातले. हांसप आमकां आनंदीत दवरता. 
हांसपान आमची भलायकी बरी उरता. हांसपांतूच जिणेचो विकास आसा. 


(४) 


It was Tuesday 16th March, 2004- Sachin Tendulker 
became the first batsman to score thirteen thousand runs in 
one day internationals- He reached the milestone in his 330th 
match when he clipped Mahammad Sami- He has Scored a 
world record of 37 hundreds and 67 half centuries- 


दीस आशिल्लो मंगळार, १६मार्च, २००४. संवसारीक एका दिसा 
मॅचींतल्यो तेरा हजार धांवड्यो काडपी सचीन तेंडुलकर हो पयलो फलंदाज 
थारलो . आपले ३३०वे मॅचींत महमद सामीच्या बॉलार ताणें आपली ही 
मोख हातासली. आतांमेरेन ३७ शेंकडे आनी ६७ अर्द शेंकडे काडपाचो 
संवसारीक विक्रम ताणें केला. 


(५) 
Goa is anually subjected to heavy downpours. 50, it 15 


necessary to take special care to avoid soil erosion ..We. 

should plant cashew trees on hill slopes- This checks soil 
erosion and also increases the revenue of the state- 


गोंयांत दर वर्सा दडकांनी पावस पडटा. देखून जमीन व्हळून 
वचची न्हय म्हूण खाशेली जतनाय घेंवंक जाय. आमी दोंगरांच्या देगणांचेर 
काजी रोवंक जाय. हाचेवरवीं जमीन व्हळून वचूंक पावना आनी राज्याचे 
येणावर्ळींतूय वाड जाता. 

